

മി. സ്പീക്കർ: ഓർഡർ... ഓർഡർ... ചോദ്യം നമ്പർ (*61)

ചോദ്യം നമ്പർ (*61) ചോദ്യം നമ്പർ (*88) - ഉം ആയി ക്ലബ്ബ് ചെയ്യുന്നതിന് ശ്രീ. പി. ടി. തോമസ് നോട്ടീസ് നൽകിയിട്ടുണ്ട്. അതോടൊപ്പം ചോദ്യം നമ്പർ (*62) - ഉം ആയി ചോദ്യം നമ്പർ 70, 86, 90 എന്നിവ ക്ലബ്ബ് ചെയ്യുന്നതിന് യഥാക്രമം ശ്രീ. മഞ്ഞളാംകുഴി അലി, ശ്രീ. സജീവ് ജോസഫ്, ശ്രീ. കെ. പി. മോഹനൻ എന്നിവരും നോട്ടീസ് നൽകിയിട്ടുണ്ട്. ഇന്നലെ ചോദ്യങ്ങൾ ക്ലബ്ബ് ചെയ്യുന്നതുമായി ബന്ധപ്പെട്ട് അനിയന്ത്രിതമായിട്ടുള്ള ക്ലബിംഗ് അനുവദിക്കാൻ കഴിയില്ലെന്ന് സഭയെ അറിയിച്ചിരുന്നു. ആയതിനാൽ ഇന്ന് ക്ലബിംഗ് ഒന്നും അനുവദിക്കുന്നില്ല.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ക്ലബിംഗ് ഒരിക്കലും അനുവദിക്കില്ലെന്നാണോ?

മി. സ്പീക്കർ: ഒട്ടേറെ റിക്വസ്റ്റ് വന്നിരിക്കുകയാണ്. അങ്ങനെയൊന്നും നമുക്ക് കിട്ടിയ ആളുകൾക്ക് അവസരം നഷ്ടപ്പെടും.

ശ്രീ. വി. ഡി. സതീശൻ: സർ, പ്രതിപക്ഷത്തുനിന്നുള്ള ചോദ്യമാണ് ക്ലബ്ബ് ചെയ്യാൻ ആവശ്യപ്പെട്ടിരുന്നത്. അതുകൊണ്ട് ഇന്നത്തേയ്ക്ക് മാത്രം ഇല്ലെന്നുള്ള തീരുമാനമാണോ?

മി. സ്പീക്കർ: അല്ല. പ്രതിപക്ഷത്തുനിന്നുമാത്രമല്ല, അല്ലാതെയും ആവശ്യപ്പെട്ടിരുന്നു.

ശ്രീ. വി. ഡി. സതീശൻ: സർ, സഭ തുടങ്ങിയതുമുതൽ രണ്ടുദിവസവും ചോദ്യങ്ങൾ ക്ലബ്ബ് ചെയ്തതുമൂലം ഞങ്ങൾക്ക് ഒരുപാട് അവസരങ്ങൾ നഷ്ടപ്പെട്ടു. ഇത് സ്ഥിരമായ ഒരു തീരുമാനമാണെങ്കിൽ കുഴപ്പമില്ല. ഇന്നത്തേയ്ക്ക് മാത്രമുള്ള തീരുമാനം ആണോ?

മി. സ്പീക്കർ: ഇന്നത്തേയ്ക്ക് മാത്രമല്ല, ക്ലബിംഗ് അനിവാര്യമായി വരുമ്പോൾ ആലോചിക്കാം.

ശ്രീ. വി. ഡി. സതീശൻ: സർ, അതിനൊരു മാനദണ്ഡം വേണ്ട; സ്ഥിരമാണെങ്കിൽ ഞങ്ങൾ സമ്മതിക്കാം. അല്ലാതെ ഓരോ ദിവസത്തെയും ഡിസ്ക്രീഷൻ അനുസരിച്ചാണെങ്കിൽ എങ്ങനെയാണ്; ഇന്ന് ഞങ്ങളുടെ അവസരം നിഷേധിക്കപ്പെട്ടു.

മി. സ്റ്റീക്കർ: അത് പ്രത്യേകം ആലോചിക്കാം. ബഹുമാനപ്പെട്ട പ്രതിപക്ഷനേതാവേ, ചോദ്യോത്തരവേളയിൽ ആരുടെയും അവസരം നിഷേധിക്കുന്ന പ്രശ്നമില്ല. ഇത് സംബന്ധിച്ച് കൂട്ടായി ആലോചിക്കാം. ഇന്നലെ തന്നെ സഭയെ അറിയിച്ചിരുന്നു. എല്ലാ ഭാഗത്തുനിന്നും ക്ലബിംഗിന്റെ ആവശ്യം വരാറുണ്ട്, വന്നിട്ടുമുണ്ട്. ഇന്ന് മൂന്ന് ചോദ്യം ക്ലബ്ബ് ചെയ്ത് കഴിഞ്ഞാൽ പിന്നെ മറ്റൊരു ചോദ്യത്തിലേയ്ക്ക് പോകാനാവില്ല. മറ്റ് ഉപചോദ്യങ്ങൾക്ക് അവസരവും നിഷേധിക്കപ്പെടും. എല്ലാവരുടെയും അവസരമാണ് നഷ്ടപ്പെടുന്നത്. അത് ഏകപക്ഷീയമായി പ്രഖ്യാപിക്കുന്നില്ല. ആലോചിച്ചതിനുശേഷമാകാം.

മുതലപൊഴിയിലെ അപകടങ്ങൾ ഒഴിവാക്കാൻ നടപടി

(*61) ശ്രീ. ഷാഫി പറമ്പിൽ:

ശ്രീ. സനീഷ്കുമാർ ജോസഫ്:

ശ്രീ. എൽദോസ് പി. കുനപ്പിള്ളിൽ: താഴെ കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പ് മന്ത്രി സദയം മറുപടി നൽകുമോ?

(എ) ഹാർബർ നിർമ്മാണത്തിലെ അപാകതകൾ കാരണം മുതലപൊഴി ഹാർബറിൽ അപകടങ്ങൾ വർദ്ധിച്ചുവരുന്നതായി

ശ്രദ്ധയിൽപ്പെട്ടിട്ടുണ്ടോ?

മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി

(ശ്രീ. സജി ചെറിയാൻ): സർ,

മുതലപ്പൊഴി ഹാർബറിന്റെ പൊഴിയിൽ അപകടങ്ങളുണ്ടാകുന്നത്

ശ്രദ്ധയിൽപ്പെട്ടിട്ടുണ്ട്.

(ബി) കഴിഞ്ഞ അഞ്ച് വർഷങ്ങളിൽ അൻപത്തിയഞ്ചോളം

മത്സ്യത്തൊഴിലാളികൾ മത്സ്യബന്ധനത്തിന് പോകുന്നതിനിടയിൽ

ഹാർബർ മുഖത്ത് മരണപ്പെട്ടിട്ടുണ്ട് എന്നത് ശ്രദ്ധയിൽപ്പെട്ടിട്ടുണ്ടോ;

എങ്കിൽ ഇത് ഗൗരവമായി കാണുന്നുണ്ടോ?

അഞ്ചുതെങ്ങ് മുതൽ വേളി വരെയുള്ള ഭാഗങ്ങളിൽ കടലിൽ നിരവധി

അപകടങ്ങൾ ഉണ്ടാകുകയും മത്സ്യത്തൊഴിലാളികൾ മരണമടയുകയും

ചെയ്തിട്ടുണ്ട്. 2011 മുതൽ നാളിതുവരെ ഈ പ്രദേശത്ത് 58-ഓളം മരണങ്ങൾ

സംഭവിച്ചിട്ടുണ്ട്. തീരദേശ/ലോക്കൽ പോലീസ് സ്റ്റേഷനുകളിൽ നിന്നും

ലഭിച്ച FIR റിപ്പോർട്ട് പ്രകാരം മുതലപ്പൊഴി ഹാർബർ മുഖത്ത് കഴിഞ്ഞ

അഞ്ച് വർഷത്തിനുള്ളിൽ (2016-2021) 11 മത്സ്യത്തൊഴിലാളികൾ

അപകടംമൂലം മരണപ്പെട്ടിട്ടുണ്ട്. ആയത് ഗൗരവമായി കാണുന്നുണ്ട്.

(സി) ഉണ്ടെങ്കിൽ ഇവ പരിഹരിക്കാൻ എന്തൊക്കെ നടപടികളാണ് നാളിതുവരെ സ്വീകരിച്ചതെന്നും എന്തൊക്കെ നടപടികളാണ് തുടർന്ന് സ്വീകരിക്കാൻ ഉദ്ദേശിക്കുന്നതെന്നും വിശദമാക്കാമോ?

(ഡി) ഹാർബറിൽ രൂപപ്പെട്ടിരിക്കുന്ന മണൽതിട്ടകൾ ഡ്രഡ്ജ് ചെയ്ത് നീക്കി മത്സ്യബന്ധന ബോട്ടുകളുടെ സഞ്ചാരം സുഗമമാക്കാനും അപകടങ്ങൾ ഒഴിവാക്കാനും അടിയന്തര നടപടി സ്വീകരിക്കുമോ; വ്യക്തമാക്കുമോ?

(സി&ഡി) അഴിമുഖത്ത് മണ്ണടിയുന്നതുമൂലം അപകടങ്ങൾ സംഭവിക്കാറുണ്ട്. അടിഞ്ഞ മണ്ണ് ഡ്രഡ്ജിംഗ് നടത്തി ആഴം ഉറപ്പാക്കുന്നതിനായി M/s. അദാനി ഗ്രൂപ്പുമായി നിലവിലുള്ള ധാരണാപത്ര പ്രകാരം നടപടികൾ ആരംഭിച്ചിട്ടുണ്ട്. ഇതിന്റെ ഭാഗമായി grab dredger സൈറ്റിൽ എത്തിച്ചേർന്നിട്ടുണ്ട്. എത്രയും വേഗം Assembling പൂർത്തിയാക്കി ഡ്രഡ്ജിംഗ് ആരംഭിക്കുന്നതാണ്. മണ്ണടിയുന്ന പരിഹരിക്കുന്നതിന്റെ ഭാഗമായി തെക്കുഭാഗത്ത് അടിയുന്ന മണ്ണ് തീരശോഷണം സംഭവിക്കുന്ന വടക്കു ഭാഗത്തേയ്ക്ക് നിക്ഷേപിക്കുന്നതിനായി സ്ഥിരമായ sand bypassing സംവിധാനം നടപ്പിലാക്കുന്നതിനു

മുന്നോടിയായി പരിസ്ഥിതി ആഘാത പഠനം നടത്തുന്നതിന് Ultratech Agency, Kochi-യെ ചുമതലപ്പെടുത്തി കരാറിലേർപ്പെട്ടിട്ടുണ്ട്. ഒരു മാസത്തിനുള്ളിൽ റിപ്പോർട്ട് ലഭ്യമാകും. തുടർന്ന് sand bypassing സംവിധാനത്തിനുള്ള DPR തയ്യാറാക്കി നടപടിക്രമങ്ങൾ പാലിച്ച് പദ്ധതി ആരംഭിക്കുന്നതാണ്. കൂടാതെ മുതലപ്പൊഴി ഹാർബർ നിർമ്മാണത്തിലെ അപാകതകൾ പഠിച്ച് പരിഹാരം നിർദ്ദേശിക്കുന്നതിനായി ചെന്നൈ NIOT-യെ ചുമതലപ്പെടുത്തിയിരുന്നതനുസരിച്ച് Prof.Dr.രമണമൂർത്തിയുടെ നേതൃത്വത്തിലുള്ള വിദഗ്ധർ ഒരാഴ്ചയ്ക്കുള്ളിൽ മുതലപ്പൊഴി ഹാർബർ നേരിട്ട് സന്ദർശിച്ച് ആയതിന്റെ അടിസ്ഥാനത്തിൽ റിപ്പോർട്ട് തയ്യാറാക്കാമെന്ന് അറിയിച്ചിട്ടുണ്ട്. തുടർന്ന് റിപ്പോർട്ട് പൊതുചർച്ചയ്ക്ക് വിധേയമാക്കി പരിഹാര നടപടികൾ സ്വീകരിക്കുന്നതാണ്.

ശ്രീ. ഷാഫി പറമ്പിൽ ചുമതലപ്പെടുത്തിയ പ്രകാരം ശ്രീ. എം. വിൻസെന്റ്: സർ, അടിയന്തരപ്രമേയ രൂപത്തിൽ ഈ കാര്യം സഭയുടെ ശ്രദ്ധയിൽ കൊണ്ടുവന്നപ്പോഴും ബഹുമാനപ്പെട്ട മന്ത്രി ഡ്രഡ്ജിംഗിന് അദാനി ഗ്രൂപ്പിനെ ചുമതലപ്പെടുത്തിയെന്ന് പറഞ്ഞതാണ്. എന്നാൽ നാളിതുവരെയായി ഡ്രഡ്ജിംഗ് നടന്നിട്ടില്ല. ഇത്രയും മരണങ്ങൾ നടന്നിട്ടും

ഗവൺമെന്റിന്റെ കയ്യിലുള്ള മരണത്തിന്റെ കണക്കും നാട്ടുകാരുടെ കയ്യിലുള്ള കണക്കും തമ്മിൽ വ്യത്യാസമുണ്ട്. ഞാൻ അതിനെക്കുറിച്ച് പറയുന്നില്ല. ഇത്രയുമധികം മരണം നടന്ന ഒരു സ്ഥലത്തെ പ്രധാനപ്പെട്ട ആവശ്യമായ ഡ്രഡ്ജിംഗ് നാളിതുവരെയായി നടന്നിട്ടില്ല. അതുപോലെതന്നെ ഒരു മത്സ്യത്തൊഴിലാളി അപകടത്തിൽപ്പെടുമ്പോൾ അവരെ പെട്ടെന്ന് രക്ഷപ്പെടുത്തുന്നതിന് റെസ്ക്യൂ ഓപ്പറേഷനുവേണ്ടി റെസ്ക്യൂ ടീമിനെ ഏർപ്പെടുത്തണമെന്ന് പറഞ്ഞിരുന്നതും ഒന്നുമായിട്ടില്ല. നാച്വറൽ സാൻഡ് ബെച്ചാസിംഗ് നടക്കാത്തതുകൊണ്ട് അഞ്ചുതെങ്ങ് മുതൽ വടക്കോട്ടുള്ള ഭാഗത്ത് മൂന്നുനില വീടുണ്ടായിരുന്നിടത്ത് ഇപ്പോൾ രണ്ടുനിലയായി, ആ പ്രദേശം തന്നെ ഇല്ലാതാകും. അടിയന്തരമായി ഡ്രഡ്ജിംഗ് നടത്താൻ അദാനിയുമായി കരാറുണ്ടാക്കിയെന്ന് പറയുന്നുണ്ടെങ്കിലും ഒന്നും നടക്കുന്നില്ല. സർക്കാരിന്റെ നേരിട്ടുള്ള നിയന്ത്രണത്തിൽ ഡ്രഡ്ജിംഗ് നടത്താനും റെസ്ക്യൂ ടീമിനെ ഏർപ്പെടുത്താനും പോണ്ടിച്ചേരിയിൽ നടന്നിട്ടുള്ള അതേരൂപത്തിൽ സാൻഡ് ബെച്ചാസിംഗ് നടത്തുന്നതിനുവേണ്ടിയുള്ള അടിയന്തര നടപടികൾ സർക്കാർ സ്വീകരിക്കുമോ?

ശ്രീ. സജി ചെറിയാൻ): സർ, ബഹുമാനപ്പെട്ട മുഖ്യമന്ത്രിയുടെ

നിർദ്ദേശപ്രകാരം വകുപ്പുമന്ത്രിയെന്ന നിലയിൽ 20.07.2021-ൽ ഞാൻ പങ്കെടുത്ത, ശ്രീ. വി. ശശി എം.എൽ.എ-യുടെ സാന്നിധ്യത്തിൽ എല്ലാവരെയും പങ്കെടുപ്പിച്ചുകൊണ്ട് ഒരു യോഗം നടത്തിയിരുന്നു. ഒരു വസ്തുത ഈ സഭ മനസ്സിലാക്കണം. ശ്രീ. വക്കം പുരുഷോത്തമന്റെ കാലത്ത് ആരംഭിച്ച പദ്ധതിയാണിത്. അശാസ്ത്രീയമായി നിർമ്മിച്ച മുതലപ്പൊഴിയുടെ ഉത്തരവാദിത്തം മുഴുവൻ ഈ ഗവൺമെന്റിന്റെ തലയിൽ കെട്ടിവയ്ക്കാൻ നിങ്ങൾ ദയവുചെയ്ത് ശ്രമിക്കരുത്. മുതലപ്പൊഴി വിഷയത്തിൽ ഞങ്ങൾ ഇടപെട്ടില്ലെന്ന നിലപാടിലേക്ക് വരരുത്. അവിടത്തെ നിർമ്മാണപ്രവർത്തനങ്ങളിൽ വന്നിട്ടുള്ള അപാകതകളെ സംബന്ധിച്ച് ഈ യോഗം വിശദമായി ചർച്ച ചെയ്തു. അതിന്റെ അടിസ്ഥാനത്തിലാണ് ഡ്രഡ്ജിംഗ് നടത്താൻ തീരുമാനിച്ചത്. അദാനി ഗ്രൂപ്പിന്റെ പ്രത്യേക യോഗം ചേർന്നപ്പോൾ അതിൽ ഞാനും പങ്കെടുത്തിരുന്നു. സെപ്റ്റംബർ മാസം 15-ാം തീയതി മുതൽ ഡ്രഡ്ജിംഗ് നടത്താനാണ് തീരുമാനിച്ചത്. അതിന്റെ ഭാഗമായി അവിടെ grab dredger എത്തിയിട്ടുണ്ട്. ഏറ്റവും വേഗം അവിടെ ഡ്രഡ്ജിംഗ് നടക്കും. പെരുമാറ്റം താഴെപള്ളി ഹാർബർ

ബേസിനുള്ളിൽ മൂന്നുമീറ്റർ ആഴം ഉറപ്പാക്കുന്നവിധത്തിൽ സെപ്റ്റംബർ മാസം 15 മുതൽ ഡ്രഡ്ജിംഗ് നടത്തണം. ആ തീരുമാനം ഇപ്പോൾ നടപ്പാക്കാൻ പോകുകയാണ്. ഡ്രഡ്ജിംഗിനുശേഷം ചാനൽ വേ ഇട്ട് യാനങ്ങൾക്ക് സുരക്ഷിത പാതയൊരുക്കും. മുതലപ്പൊഴി പുലിമുട്ടിന്റെ തെക്കുഭാഗത്തുനിന്ന് തീരശോഷണം നടക്കുന്ന വടക്കുഭാഗത്തേയ്ക്ക് സാൻഡ് ബൈപ്പാസിംഗ് നടത്തുന്നതിന് ജി.ഐ.എസ് സ്റ്റഡി നടത്തിയിരുന്നു അതിന്റെ റിപ്പോർട്ട് വന്നിട്ടുണ്ട്.

മറ്റൊരു കാര്യം, കാലവർഷത്തിനുമുൻപായി എല്ലാ വർഷവും മാർച്ച്-ഏപ്രിൽ മാസങ്ങളിൽ ആമ്പൽ ഡ്രഡ്ജിംഗ് നടത്തുന്നതാണ്. ആമ്പൽ ഡ്രഡ്ജിംഗ് നടത്താനും അവിടെ അവിടെ കേടായി കിടക്കുന്ന ഡ്രഡ്ജർ നീക്കാനും നടപടി സ്വീകരിച്ചിട്ടുണ്ട്. അതുപോലെതന്നെ പൊഴിഭാഗത്ത് മണ്ണ് അടിയുന്നതിനും തിരയിളക്കം ഒഴിവാക്കുന്നതിനും പുലിമുട്ടിന്റെ നീളം കൂട്ടുന്നതിനുള്ള പഠനം നടത്തുന്നതിന് ചെന്നൈ NIOT-യെ ചുമതലപ്പെടുത്തിയിട്ടുണ്ട്. നിർമ്മാണത്തിലെ അശാസ്ത്രീയമായ വിഷയം വീണ്ടും പഠിക്കണം. ചെന്നൈ NIOT മുഖേന പഠനം നടത്തി അതിന്റെ റിപ്പോർട്ട് ഉടൻ തരാമെന്ന് പറഞ്ഞിട്ടുണ്ട്. റിപ്പോർട്ട് വന്നുകഴിഞ്ഞാൽ

അതിനാവശ്യമായ പണം അവർക്ക് കൊടുക്കും. ഇപ്പോൾ അതിന്റെ ഒരു ഡ്രാഫ്റ്റ് കിട്ടിയിട്ടുണ്ട്. കഴിഞ്ഞദിവസം അതുസംബന്ധിച്ച് ഒരു മീറ്റിംഗ് കൂടി, നിലവിലുള്ള ഭാഗത്ത് കുറച്ചുകൂടി നീളം കൂട്ടിയെങ്കിൽ മാത്രമേ ഇപ്പോഴുള്ള അപകടം ഒഴിവാക്കാൻ കഴിയൂ. അതിനാവശ്യമായിട്ടുള്ള അന്തിമ റിപ്പോർട്ട് വന്നുകഴിഞ്ഞാൽ ഉടൻതന്നെ നടപടിയെടുക്കും. ഇനിയൊരു അപകടം ഉണ്ടാകാതിരിക്കാൻവേണ്ടി അവിടത്തെ എം.എൽ.എ-യുടെയും മന്ത്രിയുടെയും തൊഴിലാളി സംഘടനകളുടെയും ജനപ്രതിനിധികളുടെയും നാട്ടുകാരുടെയും മത്സ്യത്തൊഴിലാളികളുടെയും സാന്നിധ്യത്തിൽ ഈ റിപ്പോർട്ട് അവതരിപ്പിച്ച് പൊതു അംഗീകാരം വാങ്ങിക്കൊണ്ട് ഈ പദ്ധതി നടപ്പിലാക്കാനാണ് ഉദ്ദേശിക്കുന്നത്. അവിടെ വരുന്ന മത്സ്യ ഇടനിലക്കാരെ ഒഴിവാക്കുക തുടങ്ങിയ കാര്യങ്ങൾ സംബന്ധിച്ചും തീരുമാനിച്ചിട്ടുണ്ട്. അതുകൊണ്ട് യാതൊരു ആശങ്കയും വേണ്ട. മുതലപ്പൊഴിയിൽ ഉണ്ടായ 58 മരണങ്ങളെക്കുറിച്ചുള്ള കണക്ക് കഴിഞ്ഞദിവസം പ്രതിപക്ഷനേതാവ് പറഞ്ഞപ്പോൾതന്നെ ഞാൻ കണക്ക് അങ്ങേയ്ക്ക് സമർപ്പിച്ചതാണ്. മുതലപ്പൊഴിയിൽ മരിച്ചത് 18 ആളുകളാണ്. ബാക്കിയുള്ളവർ പൊഴിക്ക് അപ്പുറവുമിപ്പുറവും മരിച്ചിട്ടുണ്ട്. നിങ്ങൾ

പറയുന്നത് പൊഴിയിലാണ് 58 പേർ മരിച്ചതെന്നാണ്; എന്നാൽ അങ്ങനെയല്ല. ആ അടിസ്ഥാനത്തിൽ കണക്കുകളെല്ലാം വസ്തുതയാണ്. വേറെ ആശങ്കയൊന്നും വേണ്ട. മുതലപ്പൊഴിയിൽ ഉണ്ടാകുന്ന അപകടം എല്ലാവർക്കും ഒരുപോലെ പ്രയാസമുള്ള കാര്യമാണ്. അത് ശാശ്വതമായി പരിഹരിക്കാൻ ഈ ഗവൺമെന്റിന്റെ കാലത്ത് ആവശ്യമായ പ്രവർത്തനം നടത്തും. എത്രയും വേഗം അതിനുവേണ്ടിയുള്ള നിലപാട് സ്വീകരിക്കും.

ശ്രീ. എം. വിൻസെന്റ്: സർ, മുതലപ്പൊഴിയിൽ 18 ആളുകളാണ് മരിച്ചതെന്ന് അങ്ങ് ഇപ്പോൾ സമ്മതിച്ചു. ഈ വിഷയത്തിന്റെ അടിസ്ഥാനത്തിൽ നടത്തിയ അടിയന്തരപ്രമേയത്തിന് മറുപടിയായി 4 ആളുകളാണ് മരിച്ചതെന്ന് അങ്ങ് പറഞ്ഞു. മുതലപ്പൊഴി അപകടം എൽ.ഡി.എഫ്. ഗവൺമെന്റിന്റെ തലയിലേക്ക് വരുന്ന ആരോപണമായി ഞങ്ങളാൽ പഠത്തില്ല. ഞങ്ങൾ ഒരു പ്രധാനപ്പെട്ട വിഷയം ഉന്നയിച്ചുവെന്നേയുള്ളൂ. അതിൽ അങ്ങ് രാഷ്ട്രീയം കണ്ടത് വളരെ മോശമായിപ്പോയി. ഇതിൽ രാഷ്ട്രീയമൊന്നുമില്ല. മത്സ്യത്തൊഴിലാളികളുടെ ജീവൻ നഷ്ടപ്പെടുന്നതിന് സുരക്ഷ ഒരുക്കേണ്ടത് നിങ്ങളുടെയും ഞങ്ങളുടെയും എല്ലാവരുടെയും ബാധ്യതയും ഉത്തരവാദിത്തവുമാണ്. അക്കാര്യമാണ്

അങ്ങയുടെ ശ്രദ്ധയിൽപ്പെടുത്തിയത്. കഴിഞ്ഞ സെപ്റ്റംബർ 15-ാം തീയതി മുതൽ ഡ്രഡ്ജിംഗ് തുടങ്ങാനാണ് തീരുമാനമെടുത്തിരുന്നത്. എന്നാൽ നാളിതുവരെ ഡ്രഡ്ജിംഗ് തുടങ്ങിയിട്ടില്ലെന്നാണ് ഞാൻ പറഞ്ഞത്. സുരക്ഷിതത്വത്തിനുവേണ്ടി കോസ്റ്റൽ പോലീസിൽ നിന്നും വാടകയ്ക്കെടുത്ത ബോട്ട് കൊണ്ട് ഒരു പ്രയോജനവും ഉണ്ടാകുന്നില്ലെന്ന് മാത്രമല്ല അവിടെ മറ്റു സുരക്ഷാ സംവിധാനങ്ങളൊന്നും ഇല്ല. അടിയന്തരമായും ഒരു റെസ്ക്യൂ ടീമിനെ ഏർപ്പെടുത്തണമെന്നാണ് എന്റെ ആദ്യത്തെ ചോദ്യത്തിൽ പറഞ്ഞിട്ടുള്ളത്. അതിനെക്കുറിച്ച് ബഹുമാനപ്പെട്ട മന്ത്രി മറുപടി പറഞ്ഞിട്ടില്ല. മുതലപ്പൊഴി അപകടത്തിൽ മരണപ്പെട്ടതിൽ മൂന്ന് പേർക്ക് മത്സ്യത്തൊഴിലാളി ക്ഷേമനിധി ബോർഡിൽ അംഗത്വം ഇല്ലാത്തതിന്റെ പേരിൽ നാളിതുവരെ നഷ്ടപരിഹാരം ലഭിച്ചിട്ടില്ല. അർഹതപ്പെട്ട പലർക്കും അംഗത്വം കിട്ടുന്നില്ല. അവർക്ക് നഷ്ടപരിഹാരം നൽകാൻ നടപടി സ്വീകരിക്കുമോ?

ശ്രീ. സജി ചെറിയാൻ: സർ, റെസ്ക്യൂ ടീമിനെ ഏർപ്പെടുത്തുന്നത് സംബന്ധിച്ച് ഞാൻ ശ്രീ. എം. വിൻസെന്റ് എം.എൽ.എ. യുടെ സാന്നിധ്യത്തിൽ വിഴിഞ്ഞത്ത് പോയി കേന്ദ്ര സേനയുമായി ചർച്ച നടത്തി.

കേരളത്തിൽ ഇക്കഴിഞ്ഞ ആറ് മാസത്തെ തീരപ്രദേശത്തെ അപകടങ്ങളെപ്പറ്റി പരിശോധിച്ചപ്പോൾ തീരത്ത് നിന്ന് 5 നോട്ടിക്കൽ മൈൽ ഉള്ളിലാണ് എല്ലാ അപകടങ്ങളും നടന്നിരിക്കുന്നതെന്ന് മനസ്സിലായി. ഉൾക്കടലിൽ അപകടം നടന്നിട്ടില്ല. തീരദേശത്തെ 5 നോട്ടിക്കൽ മൈലിനുള്ളിൽ അപകടം നടക്കുമ്പോൾ സംസ്ഥാനത്തെ സംവിധാനം മാത്രം പോരാ. കേന്ദ്ര ഗവൺമെന്റിന്റെ സംവിധാനംകൂടി കോർത്തിണക്കിയുള്ള ഒരു റെസ്ക്യൂ സംവിധാനമാണ് ഞങ്ങൾ ഒരുക്കുന്നത്. അതിനുവേണ്ടി ബഹുമാനപ്പെട്ട എം.എൽ.എ.-യും ഞാനുംകൂടി പങ്കെടുത്ത് വിഴിഞ്ഞത്ത് നടത്തിയ യോഗത്തിൽ കുറേയേറെ നിർദ്ദേശങ്ങൾ വെച്ചിട്ടുണ്ട്. അതിൽ ഇപ്പറയുന്ന കാര്യം ശരിയാണ്. ഹാർബറുകളിൽ കുറച്ചു ആളുകൾക്ക് ട്രെയിനിംഗ് നൽകി നിയമിക്കേണ്ടതായിട്ടുണ്ട്. അത് ഗവൺമെന്റിന്റെ ശ്രദ്ധയിലേക്ക് കൊണ്ടുവരും. കേരളത്തിലെ ഹാർബറുകളായ കാസർഗോഡ്, മുതലപ്പൊഴി, വിഴിഞ്ഞം എന്നിവിടങ്ങളിലാണ് ഇപ്പോൾ അപകടം ഉണ്ടായത്. ടി സ്ഥലങ്ങളിൽ ട്രെയിനിംഗ് കൊടുത്ത് ആളുകളെ നിയോഗിക്കും. ഇക്കാര്യം ഗവൺമെന്റിന്റെ ശ്രദ്ധയിലേക്ക് കൊണ്ടുവരാൻ കഴിഞ്ഞു. മീറ്റിംഗിനുശേഷം നോട്ട് തയ്യാറാക്കി അത് ഫയലായിട്ടുണ്ട്.

അതിന് പരിഹാരം കാണാം.

ശ്രീ. സനീഷ്കുമാർ ജോസഫ്: സർ, ബഹുമാന്യനായ എം.പി.

അടൂർപ്രകാശ് 2021 ജൂലൈയിൽ പാർലമെന്റിൽ മുതലപ്പൊഴിയിലെ അപകടം സംബന്ധിച്ച് സബ്മിഷൻ അവതരിപ്പിക്കുകയുണ്ടായി. അവിടെ ഒരു കഴപ്പവും ഇല്ലെന്നാണ് ആ സബ്മിഷൻ മറുപടി ലഭിച്ചത്. കേരള ഗവൺമെന്റ് അങ്ങനെയൊരു റിപ്പോർട്ട് കേന്ദ്രഗവൺമെന്റിന് നൽകിയിട്ടുണ്ടോ?

ശ്രീ. സജി ചെറിയാൻ: സർ, മുതലപ്പൊഴിയിലെ കഴപ്പം സംബന്ധിച്ച്

വായിക്കണമെങ്കിൽ കുറെ സമയമെടുക്കും. കേന്ദ്ര ഗവൺമെന്റ് പറയേണ്ട വിഷയം മാത്രമല്ല അവിടെയുള്ളത്. ഇറമുഖപ്പൊഴിയിൽ മണ്ണടിയുന്നതാണ് നിലവിലെ പ്രധാനപ്പെട്ട വിഷയം. അവിടെ നിർമ്മിച്ച പുലിമുട്ടകളുടെ പുനരുദ്ധാരണം അടിയന്തരമായി നടപ്പാക്കാതെ ഈ പ്രശ്നത്തിന് പരിഹാരമുണ്ടാക്കാൻ കഴിയില്ല. അവിടെ അടിഞ്ഞുകൂടുന്ന മണൽ തിട്ടകളിൽ തട്ടിയാണ് മത്സ്യത്തൊഴിലാളികളുടെ വള്ളങ്ങൾ അപകടത്തിൽപ്പെടുന്നത്. അതിന്റെ ഭാഗമായിട്ടാണ് കഴിയിൽ കിടക്കുന്ന വലിയ പാറക്കല്ലുകളും മണ്ണും പൂർണ്ണമായും നീക്കം ചെയ്യുന്നതിന് തീരുമാനിച്ചത്. ഈ നിർമ്മാണത്തിൽ

അപാകതയുണ്ട്. അത് ഇപ്പോഴുള്ള ഗവൺമെന്റിന്റെ തലയിൽ കെട്ടിവയ്ക്കരുതെന്നാണ് ഞാൻ പറഞ്ഞത്. അതുകൊണ്ട് കൂട്ടായ പരിശ്രമത്തിലൂടെ അപാകത പരിഹരിക്കാൻ ശ്രമിക്കുകയാണ്. അതിന്റെ എല്ലാ ഇൻവെസ്റ്റിഗേഷനും നടത്തി റിപ്പോർട്ട് വന്നുകഴിഞ്ഞു. എത്രയും വേഗം പരിഹാരം കാണാം.

ശ്രീ. എൽദോസ് പി. കുനപ്പിള്ളിൽ: സർ, ബഹുമാനപ്പെട്ട കേരള മുഖ്യമന്ത്രി തന്നെ മത്സ്യത്തൊഴിലാളികളെ കേരളത്തിലെ സൈന്യമെന്നാണ് വിശേഷിപ്പിച്ചിട്ടുള്ളത്. അശാസ്ത്രീയ നിർമ്മാണംമൂലം മുതലപ്പൊഴി ഹാർബറിൽ അൻപതിലധികം ആളുകൾ മരണപ്പെട്ടിട്ടുണ്ടെന്നാണ് തദ്ദേശവാസികൾ പറയുന്നത്. അദാനി ഗ്രൂപ്പിന് കരാർ നൽകിയതിനുശേഷം എപ്പോഴെങ്കിലും ഡ്രൈഡ്ജിംഗ് നടത്തിയിട്ടുണ്ടോ; മുൻ മുഖ്യമന്ത്രി ശ്രീ. ഉമ്മൻചാണ്ടിയുടെ കാലത്ത് ആരംഭിച്ച 2 കോടി രൂപയുടെ ടൂറിസം പ്രോജക്ട് ഇതു മൂലം നിന്നുപോയതും അങ്ങയുടെ ശ്രദ്ധയിൽപ്പെട്ടിട്ടുണ്ടോ; അത് പുരനരുജ്ജീവിപ്പിക്കാനോ ഡ്രൈഡ്ജിംഗ് തുടർന്നുകൊണ്ടുപോകുന്നതിനോ നടപടി സ്വീകരിച്ചിട്ടുണ്ടോ?

ശ്രീ. സജിചെറിയാൻ: സർ, മുതലപ്പൊഴിയിൽ ഡ്രൈഡ്ജിംഗ്

നടത്താത്തതുകൊണ്ടാണ് ഗവൺമെന്റ് ഇടപെട്ടത്. ഡ്രഡ്ജിംഗ് നടത്താൻ ഇപ്പോൾ തീരുമാനിച്ചു കരാർ ഒപ്പിട്ടുണ്ട്. ഡ്രഡ്ജിംഗ് നടത്തുന്നതിന് ഡ്രഡ്ജും വന്നിട്ടുണ്ട്. താമസിയാതെ അത് നടപ്പാക്കും.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, മുതലപ്പൊഴി മത്സ്യത്തൊഴിലാളികളുടെ മരണപ്പൊഴിയാണ്. നിർമ്മാണത്തിന്റെ അപകതകൾ കൊണ്ടുമാത്രം ഈ പൊഴിയിലും പരിസരത്തുമായി കഴിഞ്ഞ ആറേഴ് വർഷമായി 58 പേരാണ് മരിച്ചത്. നിരവധി ആളുകൾ പരിക്കുപറ്റി കിടക്കുകയാണ്. മറ്റു ജോലിയില്ലാത്തതുകൊണ്ട് അതേ കുടുംബങ്ങളിൽ നിന്നുതന്നെ മത്സ്യത്തൊഴിലാളികൾ ജോലിക്ക് പോകുകയാണ്. നിർമ്മാണത്തിന്റെ അപകതകളാണെന്ന് കണ്ടെത്തിയിട്ടും കഴിഞ്ഞ അഞ്ചാറ് വർഷക്കാലമായി എന്ത് നടപടിയാണ് സ്വീകരിച്ചത്; അവിടെ കല്ല് ഇറക്കാൻ വേണ്ടി അദാനി ഗ്രൂപ്പിന് ഒരു സംവിധാനം ചെയ്തുകൊടുത്തു. അതിന്റെ അപകടങ്ങളുണ്ട്. അതിനുവേണ്ടി പുലിമുട്ടുകൾ മാറ്റി. എഗ്രിമെന്റിന്റെ ഭാഗമായി എല്ലാ പ്രാവശ്യവും ഡ്രഡ്ജ് ചെയ്ത് മണ്ണ് മാറ്റേണ്ടതാണ്. മണൽത്തിട്ടയിൽ തട്ടി മാത്രമല്ല അവിടെ അപകടകരമായ രീതിയിൽ വലിയ തിരമാലകൾ വന്നും അപകടം ഉണ്ടാകുന്നുണ്ട്.

അപകടത്തിൽപ്പെട്ടവരെ രക്ഷിക്കാൻ ഒരു റെസ്ക്യൂ ഓപ്പറേഷൻ ടീമോ അവർക്ക് സേഹായി പോകാനും വരാനുമുള്ള ഒരു സംവിധാനമോ ഇതുവരെ ഏർപ്പെടുത്തിയിട്ടില്ല. അവിടെ ഓരോ ദിവസവും അപകടത്തിൽപ്പെട്ട് മരിക്കുന്നവരുടെ മൃതദേഹവും വച്ച് ആളുകൾ വഴിയിലിറങ്ങി പ്രതിഷേധിക്കുകയാണ്. ഇപ്പോൾ പ്രശ്നം തീർത്തുതരാം എന്ന് ആവർത്തിച്ച് പറയുന്നതല്ലാതെ അവിടെ ഡ്രഡ്ജിംഗ് നടത്താനോ അവിടത്തെ അപാകതകൾ കൃത്യമായി പരിഹരിച്ച് മുന്നോട്ട് പോകാനോ സാധിച്ചിട്ടില്ല. ഇത് ഏതെങ്കിലും ഗവൺമെന്റ് ഉണ്ടാക്കിയതൊന്നും അല്ലല്ലോ; അഞ്ച് വർഷമായി നിങ്ങളല്ലേ ഭരിക്കുന്നത്; അപാകതകൾ പരിഹരിക്കേണ്ടത് പണ്ട് ഇത് ഉണ്ടാക്കിയ ഗവൺമെന്റാണോ? അല്ല. ഇപ്പോഴത്തെ ഗവൺമെന്റാണ് അപാകതകൾ പരിഹരിക്കേണ്ടത്. ഇപ്പോഴത്തെ ഗവൺമെന്റ് അപാകതകൾ പരിഹരിക്കണം. അതിന് എത്ര സ്റ്റഡി റിപ്പോർട്ടുണ്ട്. ഞാൻ അവിടം സന്ദർശിച്ച് അവരുടെ സങ്കടങ്ങൾ കണ്ടതാണ്. അപകടകരമായ രീതിയിൽ ഇപ്പോഴും മത്സ്യത്തൊഴിലാളികൾ പോകുകയാണ്. ആര് മരിച്ചാലും നമ്മളാണ് അതിന്റെ ഉത്തരവാദി, സംസ്ഥാനമാണ് അതിന്റെ ഉത്തരവാദി. അടിയന്തരമായി ചെയ്യേണ്ട

കാര്യങ്ങൾക്ക് പ്രയോറിറ്റി നൽകണം. അപകടത്തിൽപ്പെടുന്നവരെ രക്ഷപ്പെടുത്താൻ ഒരു റെസ്ക്യൂ സംവിധാനവും ഒരു സേഫ് കോറിയോറും ഏർപ്പെടുത്തുമോ; ഏറ്റവും ഫലപ്രദമായി ഡ്രഡ്ജിംഗ് നടത്തി അപകട സാധ്യതകൾ കുറയ്ക്കുന്നതിനുള്ള സംവിധാനങ്ങൾ ചെയ്യുമോ? ഈ രണ്ടുമൂന്ന് കാര്യങ്ങൾ അടിയന്തരമായി ചെയ്യാൻ സമയബന്ധിതമായി ഒരു പരിപാടി ഏർപ്പെടുത്താൻ സർക്കാരിന് സാധിക്കുമോ?

ശ്രീ. സജി ചെറിയാൻ: സർ, ബഹുമാനപ്പെട്ട പ്രതിപക്ഷനേതാവ് പറഞ്ഞത് പ്രസക്തമായ കാര്യംതന്നെയാണ്, ഗവൺമെന്റ് നിലപാടും അതുതന്നെയാണ്. ഈ വിഷയത്തിന്റെ ഗൗരവം മനസ്സിലാക്കിയാണ് ബഹുമാനപ്പെട്ട മുഖ്യമന്ത്രിയുടെ നിർദ്ദേശപ്രകാരം ഞാനവിടെ പോയി മീറ്റിംഗ് കൂടിയത്. സെപ്റ്റംബർ 15 എന്നത് നാലഞ്ചുദിവസം നീണ്ടുപോയി. അതിനുമുമ്പ് ഡ്രഡ്ജർ അവർ കൊണ്ടുവന്നു. അദാനി ഗ്രൂപ്പുമായി അഞ്ചു റൗണ്ട് ചർച്ച നടന്നു. ഇതുമായി ബന്ധപ്പെട്ടുണ്ടാകുന്ന പ്രയാസങ്ങളെന്തെല്ലാമെന്ന് അങ്ങേയ്ക്കറിയാമല്ലോ? ചർച്ച നടത്തി, അവരെ അതിന് സമ്മതിപ്പിച്ചു, എഗ്രിമെന്റുണ്ടാക്കി. അവിടെ ഡ്രഡ്ജിംഗ് നടക്കും. കാസർഗോഡ്, വിഴിഞ്ഞം, മുതലപ്പൊഴി എന്നിവിടങ്ങളിൽ റെസ്ക്യൂ

ഫോഴ്സിനെ അടിയന്തരമായി നിയോഗിക്കേണ്ടതുണ്ട്. അതിനായി തീരദേശ സംരക്ഷണവുമായി ബന്ധപ്പെട്ട ഉദ്യോഗസ്ഥരുമായി ചർച്ച ചെയ്ത് ഒരു മോഡലുണ്ടാക്കി. അത് അടിയന്തരമായി നടപ്പാക്കും. അക്കാദമിയിലൊന്നും ഒരാശങ്കയുടെയും ആവശ്യമില്ല. ഇത് നമ്മളാകാം വരുത്തിവെച്ച കുറ്റമല്ല. ഇത് ഇപ്പോൾ ഭരിക്കുന്ന ഇടതുപക്ഷ മുന്നണി ഗവൺമെന്റിന്റെ ബാധ്യതയാണ്. ആ ഉത്തരവാദിത്തങ്ങൾ ഗവൺമെന്റ് നടപ്പാക്കും. അങ്ങ് പ്രായസപ്പെടേണ്ട. അക്കാദമിയിൽ ഗവൺമെന്റ് അടിയന്തരമായി ഇടപെടും.

ശ്രീ. എ. എൻ. ഷംസീർ: സർ, ഐ.പി.സി.സി. (Intergovernmental Panel on Climate Change) പഠന റിപ്പോർട്ടുകൾ സൂചിപ്പിക്കുന്നത് സമുദ്രനിരപ്പ് ഉയരാൻ സാധ്യതയുണ്ടെന്നാണ്. അങ്ങനെയായാൽ തീരദേശം വീണ്ടും അപകടത്തിൽപ്പെടും. ഇത്തരമൊരു പശ്ചാത്തലത്തിൽ ഹാർബറുകൾ കേന്ദ്രീകരിച്ച് മത്സ്യത്തൊഴിലാളികളുടെ നേതൃത്വത്തിൽ പ്രത്യേക സ്ക്വാഡ് രൂപീകരിച്ച് കടൽ രക്ഷാപ്രവർത്തനം നടത്തുന്നതിന് നടപടിയെടുക്കുമോ? ഇത്തരമൊരു സ്ക്വാഡ് മുതലപ്പൊഴിയിലും അനുവദിക്കുമോ ?

ശ്രീ. സജി ചെറിയാൻ: സർ, കേരളത്തിലെ എല്ലാ ഹാർബറുകളിലും

മത്സ്യത്തൊഴിലാളികളായ ചെറുപ്പക്കാരെ പരിശീലിപ്പിച്ചുകൊണ്ട് ഒരു റെസ്ക്യൂ ഫോഴ്സിനെ കൊണ്ടുവരുന്നതിനുള്ള തയ്യാറെടുപ്പുകൾ ആരംഭിച്ചുകഴിഞ്ഞു. അത് ഗവൺമെന്റിന്റെ ശ്രദ്ധയിൽകൊണ്ടുവരാനുള്ള ഫയൽ ആയി. ഗവൺമെന്റ് അംഗീകരിച്ചുകഴിഞ്ഞാൽ നടപ്പാക്കാൻ ഉദ്ദേശിക്കുന്നു. അതിന്റെ ഭാഗമായി മുതലപ്പൊഴിയിലും അനുവദിക്കും. മുതലപ്പൊഴിയും കാസർഗോഡും വിഴിഞ്ഞവും പ്രയോരിറ്റി ലിസ്റ്റിൽ ഒന്നാമതായതുകൊണ്ട് ഉടൻതന്നെ മൂന്നുസ്ഥലത്തും ഈ സംവിധാനം ഒരുക്കാൻ സാധിക്കും.

ശ്രീ. രമേശ് ചെന്നിത്തല: സർ, മത്സ്യത്തൊഴിലാളികൾ നേരിടുന്ന

അപകടങ്ങളെ സംബന്ധിച്ചാണ് ബഹുമാനപ്പെട്ട മന്ത്രി പറഞ്ഞത്. കഴിഞ്ഞ രണ്ടാഴ്ചയ്ക്കുമുമ്പ് എന്റെ നിയോജകമണ്ഡലത്തിലെ ആറാട്ടുപുഴ പഞ്ചായത്തിൽനിന്നും മത്സ്യബന്ധനത്തിന് പോയ വള്ളം കരനാഗപ്പള്ളിക്കടുത്തുവെച്ച് അപകടമുണ്ടാകുകയും ബോട്ട് തകരുകയും മൂന്ന് മത്സ്യത്തൊഴിലാളികൾ മരിക്കുകയും ചെയ്തു. ബഹുമാനപ്പെട്ട മന്ത്രിയും മറ്റ് മന്ത്രിമാരും കരനാഗപ്പള്ളി എം.എൽ.എ. ശ്രീ. സി.ആർ. മഹേഷ്

ഉൾപ്പെടെ ഞങ്ങളെല്ലാവരും അവിടെ പോയതാണ്. ഇതുവരെ അവർക്ക് ഗവൺമെന്റിന്റെ ഭാഗത്തുനിന്നും യാതൊരു സഹായവും ലഭിച്ചിട്ടില്ല. ഇൻഷുറൻസ് തുക സംബന്ധിച്ച് ഒരു തീരുമാനവുമെടുത്തിട്ടില്ല. ആ പദ്ധതിയിൽ ചേരാത്ത ഒരാൾ മരിച്ചിട്ടുണ്ട്. അവർക്ക് സഹായം ലഭിച്ചിട്ടില്ല. പ്രതിപക്ഷ നേതാവ് ശ്രീ. വി.ഡി. സതീശൻ അവിടെ സന്ദർശിച്ചപ്പോൾ അദ്ദേഹത്തോടും പരാതി പറയുകയും നിവേദനം നൽകുകയും ചെയ്തു. ബഹുമാനപ്പെട്ട മന്ത്രിക്കും നിവേദനം നൽകിയതാണ്. ഇതുവരെ ഒരു നടപടിയും ഉണ്ടായിട്ടില്ലെന്ന് ഗൗരവമായി ഗവൺമെന്റ് കണക്കിലെടുക്കുമോ; ക്യാബിനറ്റിൽവെച്ച് ഒരു തീരുമാനമെടുത്ത്, മരിച്ചവരുടെ കുടുംബങ്ങൾക്ക് അടിയന്തര സഹായവും ബോട്ട് തകർന്ന ആളിന് വീണ്ടും ബോട്ട് നിർമ്മിക്കാനുള്ള സാമ്പത്തിക സഹായവും നൽകാൻ നടപടി സ്വീകരിക്കുമോ?

ശ്രീ. സജി ചെറിയാൻ: സർ, ഇവിടെ നാലുപേരാണ് മരിച്ചത്. അതിൽ ഒരാൾക്ക് പ്രായപരിധിയിൽ താഴെയായതുകൊണ്ടും മറ്റൊരാൾക്ക് പ്രായപരിധി കഴിഞ്ഞതുകൊണ്ടും ഇൻഷുറൻസ് കവറേജില്ലായിരുന്നു. ഒരാൾക്കുമാത്രമാണ് ഇൻഷുറൻസ് ക്ലെയിമുള്ളതും ക്ഷേമനിധിയിൽ

അംഗത്വമുള്ളതും ഒരാൾക്കുമാത്രമാണ്. മൂന്നുപേർക്കും ക്ഷേമനിധി അംഗമെന്ന നിലയിലുള്ള ആനുകൂല്യമോ ഇൻഷുറൻസ് കവറേജോ കിട്ടില്ല. അതുകൊണ്ടുതന്നെ ഇക്കാര്യം ബഹുമാനപ്പെട്ട മുഖ്യമന്ത്രിയുമായി സംസാരിച്ചു. ഒരു റിപ്പോർട്ട് തയ്യാറാക്കി ക്യാബിനറ്റിന്റെ അംഗീകാരത്തിന് കൊടുത്തിട്ടുണ്ട്. ഗവൺമെന്റിന്റെ മുന്നിലുള്ള പ്രശ്നം ഇത്തരത്തിൽ അപകടം സംഭവിച്ചാൽ ഒരു ലക്ഷം രൂപവരെ കൊടുക്കാൻ കഴിയുന്ന പദ്ധതിയുണ്ടെങ്കിലും അതിൽ കൂടുതൽ തുക വേണമെങ്കിൽ ക്യാബിനറ്റിന്റെ അംഗീകാരം വേണം. അത് സമർപ്പിച്ചിട്ടുണ്ട്. അങ്ങും അക്കാര്യത്തിൽ താൽപ്പര്യമെടുക്കുമെന്ന് എനിക്കറിയാം. അക്കാര്യം കൂട്ടായി ഇടപെട്ട് പരിഹാരം കാണാൻ കഴിയണം. വളരെ ദുഃഖകരമായ മരണംതന്നെയാണിത് അതിൽ യാതൊരു സംശയവുമില്ല

ശ്രീമതി കാനത്തിൽ ജമീല: സർ, വിദേശമത്സ്യ വിത്തുല്പാദനത്തിന് ഹാച്ചറികൾ ആരംഭിക്കുന്നതിന് ഉദ്ദേശമുണ്ടോ; ഉണ്ടെങ്കിൽ ആദ്യഘട്ടമെന്നനിലയിൽ എവിടെയല്ലാമാണ് ആരംഭിക്കുന്നതെന്ന് പറയാമോ?

മി. സ്പീക്കർ: ഇത് മൂന്നാമത്തെ ചോദ്യവുമായി ബന്ധപ്പെട്ട് വരുന്നതാണ്.

ശ്രീ. കെ. കെ. രമ : സർ, ഇക്കഴിഞ്ഞ പ്രകൃതിദുരന്തത്തിൽ വടകര മണ്ഡലത്തിലെ വലിയഭാഗം കടൽഭിത്തികളും പൂർണ്ണമായി തകർന്ന് വലിയ ഗർത്തങ്ങളായി രൂപപ്പെട്ടിട്ടുണ്ട്. അതുപോലെ പല സ്ഥലങ്ങളിലെയും തീരദേശ റോഡുകൾ പൂർണ്ണമായി തകർന്നിട്ടുണ്ട്. രോഗികളെ ആശുപത്രിയിൽ കൊണ്ടുപോകുന്നതിന് വലിയ ബുദ്ധിമുട്ട് നേരിടുകയാണ്. തദ്ദേശ ഭരണസ്ഥാപനങ്ങളിൽ ഇതിനാവശ്യമായ ഫണ്ടില്ലെന്നാണ് പറയുന്നത്. തീരദേശ സംരക്ഷണ പദ്ധതിയിലുൾപ്പെടുത്തി ഗ്യാപ്പുകൾ ഫിൾ ചെയ്യാനും തകർന്ന തീരദേശ റോഡുകൾ പുനരുദ്ധരിക്കാനും ആവശ്യമായ നടപടി സ്വീകരിക്കുമോ?

ശ്രീ. സജി ചെറിയാൻ: സർ, ഇക്കാര്യത്തിൽ ബഹുമാനപ്പെട്ട ഇറിഗേഷൻ വകുപ്പുമന്ത്രിയും ഞാനും ബന്ധപ്പെട്ട ഉദ്യോഗസ്ഥരുമായി ഒരു സംയുക്തയോഗം നടത്തി. ബഹുമാനപ്പെട്ട വനം വകുപ്പുമന്ത്രിയുടെ സഹായത്തോടെ കേരളത്തിന്റെ 590 കിലോമീറ്റർ ദൈർഘ്യത്തിൽ ഒരു ഇൻസ്പെക്ഷൻ നടത്തി. അതിന്റെ റിപ്പോർട്ട് വന്നിട്ടുണ്ട്. എല്ലായിടത്തും

കല്ലിടേണ്ട കാര്യമില്ല. കല്ലിടേണ്ട സ്ഥലത്ത് കല്ലിടണം, വനവൽക്കരണം നടത്തേണ്ട ഭാഗത്ത് വനവൽക്കരണം നടത്തണം. ആ റിപ്പോർട്ട് വച്ചുകൊണ്ട് കേരളത്തിന്റെ അങ്ങേയറ്റം മുതൽ ഇങ്ങേയറ്റം വരെ തീരം സംരക്ഷിക്കാൻ പ്രതിജ്ഞാബദ്ധമാണെന്ന് ഗവൺമെന്റ് പ്രഖ്യാപിച്ചിട്ടുണ്ട്. അതിനുവേണ്ടി ഈവർഷം കിഫ്ബിയിൽ 1500 കോടി രൂപ അനുവദിച്ചു. എറണാകുളത്ത് അതിന്റെ പ്രവർത്തനം ആരംഭിച്ചുകഴിഞ്ഞു. തീർച്ചയായും വരുന്ന അഞ്ചുവർഷംകൊണ്ട് കേരളതീരത്ത് വൈവിധ്യപൂർണ്ണമായ വിവിധതലത്തിലുള്ള പ്രൊട്ടക്ഷൻ സംവിധാനം ഗവൺമെന്റ് ഏർപ്പെടുത്തും.

മി. സ്പീക്കർ: ചോദ്യം നമ്പർ *62-ഉം ആയി ക്ലബ്ബ് ചെയ്യാൻ മൂന്ന് ചോദ്യങ്ങളാണ് തന്നിരുന്നത്. ഈ മൂന്ന് ചോദ്യങ്ങളും ക്ലബ്ബ് ചെയ്താൽ 14 പേർ നേരിട്ട് ചോദ്യകർത്താക്കളായി വരുന്നതിനാൽ ആർക്കുംതന്നെ ഉപചോദ്യം ചോദിക്കാൻ അവസരം ലഭിക്കില്ല. നറുക്ക് ലഭിച്ചതിന് യാതൊരു പ്രാധാന്യവുമുണ്ടാകില്ല. അതുകൊണ്ടാണ് ഇങ്ങനെയൊരു നിലപാട് സ്വീകരിച്ചത്. ക്ലബ്ബ് ചെയ്യാൻ ആവശ്യപ്പെട്ടവരിൽ പ്രതിപക്ഷാംഗങ്ങൾ മാത്രമല്ല ഭരണത്തിലെ അംഗങ്ങളുമുണ്ട്. സഭയിൽ ഇത്തരത്തിൽ പറഞ്ഞത് ശരിയായില്ല.

വന്യജീവി ആക്രമണ പ്രതിരോധം

- (*62) ശ്രീ. ഒ . ആർ. കേളു :
- ശ്രീ. എ. സി. മൊയ്തീൻ :
- ശ്രീ. കെ. യു. ജനീഷ് കുമാർ :
- ശ്രീ. കെ.എം.സച്ചിൻദേവ് : താഴെ കാണുന്ന ചോദ്യങ്ങൾക്ക്

വനം-വന്യജീവി വകുപ്പ് മന്ത്രി സദയം മറുപടി നൽകുമോ?

(എ) സംസ്ഥാനത്ത് കഴിഞ്ഞ ഏഴ് വർഷത്തിനിടയിൽ കാട്ടാന ആക്രമണത്തിൽ 125 പേർ കൊല്ലപ്പെട്ടെന്നും അടുത്തകാലത്തായി കാട്ടാന ആക്രമണം വർദ്ധിച്ചു വരുന്നുവെന്നും പറയപ്പെടുന്ന സാഹചര്യത്തിൽ വന്യജീവി ആക്രമണ പ്രതിരോധം വർദ്ധിപ്പിക്കാൻ സ്വീകരിച്ചുവരുന്ന നടപടികൾ അറിയിക്കാമോ?

(ബി) വന്യജീവി ആക്രമണം തടയാൻ മാസ്റ്റർ പ്ലാൻ തയ്യാറാക്കിയിട്ടുണ്ടോ; എങ്കിൽ അതിന്റെ വിശദാംശം ലഭ്യമാക്കുമോ?

(സി) വന്യജീവി ശല്യം നേരിടുന്നതിന് പൊതുജന പങ്കാളിത്തത്തോടെയുള്ള ജനകീയ ജാഗ്രത സമിതികളുടെ പ്രവർത്തനം കാര്യക്ഷമമാക്കുന്ന കാര്യം പരിശോധിക്കുമോ; വിശദമാക്കുമോ?

വനം വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ

(എ) വന്യജീവി ആക്രമണം തടയുന്നതിനായി താഴെ പറയുന്ന പ്രതിരോധ മാർഗ്ഗങ്ങൾ സ്വീകരിച്ചിട്ടുണ്ട്:-

(i) വന്യമൃഗങ്ങളുടെ നാട്ടിലേയ്ക്കുള്ള പ്രവേശനം തടയുന്നതിനായി വനാതിർത്തികളിൽ സൗരോർജ്ജ വേലി, ആനപ്രതിരോധ മതിലുകൾ, കിടങ്ങുകൾ, ക്രാഷ്ഗാർഡ് റോപ്പ് ഫെൻസിംഗ്, റെയിൽ ഫെൻസിംഗ് എന്നിവ നിർമ്മിക്കുകയും കാലാകാലങ്ങളിൽ ഫണ്ടിന്റെ ലഭ്യതയനുസരിച്ച് അറ്റകുറ്റപ്പണികൾ നടത്തി പ്രവർത്തനക്ഷമമാക്കുന്നുമുണ്ട്.

(ii) വന്യമൃഗങ്ങളുടെ സാന്നിധ്യം മുൻകൂറായി അറിയിക്കുന്നതിനായി ഏർജി വാർണിംഗ് സിസ്റ്റം വനത്തിനോട് ചേർന്നുള്ള ജനവാസ മേഖലകളിൽ നടപ്പിലാക്കി തുടങ്ങിയിട്ടുണ്ട്.

(iii) നാട്ടിലേക്ക് ഇറങ്ങുന്ന വന്യജീവികളെ കാട്ടിലേയ്ക്ക് തുരത്തുന്നതിനായി വിവിധ പ്രദേശങ്ങളിൽ 13 സ്ഥിരം/താത്കാലിക റാപ്പിഡ് റെസ്പോൺസ് ടീമുകൾ പ്രവർത്തിച്ചു വരുന്നു.

(iv) പ്രശ്നകാരായ ആനകളെ റേഡിയോ കോളർ ഘടിപ്പിച്ച് സഞ്ചാരപഥം നിരീക്ഷിച്ച് വനാതിർത്തിയിലെ താമസക്കാർക്ക് മുന്നറിയിപ്പ് കൊടുക്കുന്നതിനും സംവിധാനം ഏർപ്പെടുത്തിയിട്ടുണ്ട്.

(v) കാട്ടാന പ്രശ്നം രൂക്ഷമായിട്ടുള്ള പാലക്കാട്, വയനാട് ജില്ലകളിൽ കുങ്കിയാനകളെ ഉപയോഗിച്ച് പ്രശ്നകാരായ കാട്ടാനകളെ തിരിച്ച് കാട്ടിലേയ്ക്ക് തുരത്തുന്നതിനായി കുങ്കി സ്റ്റാഡുകൾ പ്രവർത്തിച്ച് വരുന്നുണ്ട്.

(vi) സ്ഥിരമായി ജനവാസ കേന്ദ്രങ്ങളിലിറങ്ങുന്ന വന്യജീവികളെ മയക്കവെടിവെച്ചോ കൂട്ടുകൾ സ്ഥാപിച്ചോ പിടിച്ച് ജനവാസ കേന്ദ്രങ്ങളിൽ നിന്നും അകലെയുള്ള വനമേഖലയിലേയ്ക്ക് പുനരധിവസിപ്പിക്കുന്നതിനും നടപടി സ്വീകരിച്ചുവരുന്നുണ്ട്.

മി. സ്പീക്കർ: ഉത്തരം ദീർഘമാണെങ്കിൽ മേശപ്പുറത്തുവയ്ക്കാം.

ശ്രീ. എ. കെ. ശശീന്ദ്രൻ: സർ ഉത്തരത്തിന്റെ ബാക്കിഭാഗം മേശപ്പുറത്തുവയ്ക്കുന്നു+. (അനുബന്ധം 1 ആയി ചേർത്തിരിക്കുന്നു)

ശ്രീ. ഒ . ആർ. കേളു : സർ, കേരളത്തിലെ ഗവൺമെന്റ് വയനാട്

ജില്ലയ്ക്ക് പ്രത്യേക പരിഗണന നൽകിയിരിക്കുകയാണ്. വയനാട് പാക്കേജ്

+ അനുബന്ധമായി ചേർക്കുന്നു.

പ്രഖ്യാപിക്കുകയും അതിന്റെ നടപടി ദൃതഗതിയിൽ ആംടിക്കുകയും ചെയ്തിട്ടുണ്ട്. വയനാട്ടിലെ വന്യമൃഗ പ്രതിരോധം തീർക്കുന്നതിനുവേണ്ടി വയനാട് പാക്കേജിൽ 100 കോടി രൂപ നിർബന്ധിതമായി നീക്കിവയ്ക്കുന്നതിന് ബഹുമാനപ്പെട്ട മുഖ്യമന്ത്രി നിർദ്ദേശിക്കുകയുണ്ടായി. അതിനോടൊപ്പം ബഹുമാനപ്പെട്ട വനം വകുപ്പുമന്ത്രിയും ത്രിതല പഞ്ചായത്തും എം.എൽ.എ.മാരും എം.പി.മാരും ചേർന്ന് പ്രത്യേകമായൊരു മീറ്റിംഗ് വിളിച്ചുചേർത്ത് സമ്പൂർണ്ണ വന്യമൃഗ പ്രതിരോധ സംവിധാനം ഏർപ്പെടുത്തുന്നതിനുവേണ്ടിയുള്ള തീരുമാനമെടുത്തിട്ടുണ്ട്. ഇത്തരം കാര്യങ്ങൾ അവിടെ നടപ്പാക്കുന്നതിനുമുമ്പായി ഇതിനുവേണ്ടിയുള്ള ഒരു മാസ്റ്റർപ്ലാൻ തയ്യാറാക്കണം.

മി. സ്റ്റീക്കർ: അങ്ങ് ചോദ്യത്തിലേയ്ക്ക് വരണം.

ശ്രീ. ഒ. ആർ. കേള: ഇത്തരം മാസ്റ്റർപ്ലാൻ തയ്യാറാക്കുന്നതിന് ബഹുമാനപ്പെട്ട മന്ത്രി മുൻകയ്യെടുക്കുമോ?

ശ്രീ. എ. കെ. ശശീന്ദ്രൻ: സർ വയനാട്, പാലക്കാട് തുടങ്ങിയ മേഖലകളിൽ പ്രത്യേകമായ ശ്രദ്ധ നൽകാൻ തീരുമാനമെടുത്തിട്ടുണ്ട്. മാനന്തവാടി 221.72 കിലോമീറ്റർ സോളാർ ഫെൻസിംഗും 64.366

കിലോമീറ്റർ എലിഫെന്റ് പ്രൂഫ് ട്രെയ്സുകളും 2.87 കിലോ മീറ്റർ എലിഫെന്റ് പ്രൂഫ് വാളും നിർമ്മിച്ചിട്ടുണ്ട്. പാൽവെളിച്ചം മുതൽ കൂടൽകടവുവരെയുള്ള ആറ് കിലോമീറ്റർ ക്രാഷ് ഗാർഡ് റോപ്പ് ഫെൻസിംഗിന്റെ നിർമ്മാണം പൂർത്തിയായിവരുന്നു. നോർത്ത് വയനാട് ഡിവിഷന്റെ കീഴിൽ ഇതിനകംതന്നെ ജനജാഗ്രതാ സമിതികൾ പ്രവർത്തനം ആരംഭിച്ചിട്ടുണ്ട്. മറ്റ് സ്ഥലങ്ങളിലും ജനജാഗ്രതാ സമിതികൾ ശക്തിപ്പെടുത്തുന്നതിനുള്ള നടപടി ആരംഭിക്കുന്നതാണ്.

ശ്രീ. ഒ. ആർ. കേളു: സർ, മാസ്റ്റർ പ്ലാനിന്റെ കാര്യമാണ് ഞാൻ ഇവിടെ

ചോദിച്ചത്. വന്യജീവികളുടെ ശല്യം തടയാൻ ഫെൻസിംഗ് മാത്രം മതിയാകില്ല. വന്യമൃഗങ്ങൾക്ക് വനത്തിനുള്ളിൽ അവരുടെ ആവാസ വ്യവസ്ഥ ഉറപ്പുവരുത്തുന്നതിനുള്ള പദ്ധതികൂടി ഇതിൽ ഉൾപ്പെടുത്തേണ്ടതാണ്. അതുകൊണ്ടാണ് ഞാൻ മാസ്റ്റർ പ്ലാനിന്റെ കാര്യം പ്രത്യേകമായി ചോദിച്ചത്.

ശ്രീ. എ. കെ. ശശീന്ദ്രൻ: സർ, ഇത് വളരെ ശരിയായൊരു

നിർദ്ദേശമാണ്. ആവാസ വ്യവസ്ഥകളിലുണ്ടാകുന്ന മാറ്റമാണ്

ഇത്തരത്തിലുള്ള വനം വന്യജീവി - മനുഷ്യ സംഘർഷങ്ങൾക്ക് ഇടയാക്കുന്നതെന്ന് പലരും ചൂണ്ടിക്കാണിച്ചിട്ടുണ്ട്. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ, സമഗ്രമായൊരു മാസ്റ്റർ പ്ലാൻ തയ്യാറാക്കുന്നതിനുള്ള പ്രാഥമിക ചർച്ച വയനാട് ജില്ലയിൽ നടത്തിയിട്ടുണ്ട്. ഇത്തരത്തിലുള്ള പ്രദേശങ്ങളിൽ ആ രൂപത്തിൽ സമിതി യോഗങ്ങൾ കൂടി തീരുമാനമെടുക്കുന്നതാണ്. മറ്റ് പഞ്ചായത്തുകളിലും സമാനമായ ജാഗ്രതാ സമിതികളുണ്ടാക്കാൻ ബഹുമാനപ്പെട്ട എം.എൽ.എ.-യുടെ പ്രത്യേക താൽപ്പര്യമുണ്ടാകുമെന്ന് ഞാൻ പ്രതീക്ഷിക്കുന്നു.

ശ്രീ. എ. സി. മൊയ്തീൻ: സർ, കഴിഞ്ഞ ഏഴ് വർക്കാലത്തിനിടയിൽ

കാട്ടാനയുടെ ആക്രമണത്തിന്റെ ഭാഗമായി മാത്രം 125 പേർ മരിച്ചുവെന്നാണ് കണക്കാക്കുന്നത്. തൃശ്ശൂർ ജില്ലയിലെ, ചാലക്കുടി ഫോറസ്റ്റ് ഡിവിഷന്റെ കീഴിൽ മാത്രം കഴിഞ്ഞ കുറച്ച് മാസങ്ങൾക്കുള്ളിൽ കാട്ടാനകളുടെ ആക്രമണത്തിന്റെ ഭാഗമായി അഞ്ചുപേരാണ് മരണപ്പെട്ടത്. ഇത്തരം സംഭവങ്ങൾ പല മേഖലകളിലും നടക്കുന്നുണ്ട്. ഇത്തരത്തിൽ

വന്യമൃഗങ്ങളുടെ ശല്യംമൂലം നാശനഷ്ടമുണ്ടാകുമ്പോൾ അതിനുള്ള പ്രതിരോധ പ്രവർത്തനങ്ങളോടൊപ്പം നഷ്ടപരിഹാരമായി നൽകുന്ന തുക വളരെ പരിമിതമാണ്. കൃത്യമായ റിപ്പോർട്ട് കൊടുക്കാത്തതിന്റെ ഭാഗമായി നഷ്ടപരിഹാരം കിട്ടാൻ വേണ്ടിയുള്ള സമയദൈർഘ്യവും വളരെ കൂടുതലാണ്. പ്രത്യേകിച്ച് കൃഷിയുടെ കാര്യത്തിൽ, ഒരു കുലച്ച തെങ്ങിന് നഷ്ടപരിഹാരമായി നൽകുന്നത് 770 രൂപയും ഒരു റബ്ബറിന് നൽകുന്നത് 300 രൂപയും മാത്രമാണ്. ഇവയെല്ലാം ഒരു ആയുഷ്കാലം നിലനിൽക്കേണ്ട വിളകളാണ്. ഈ കാര്യത്തിൽ ന്യായമായ നഷ്ടപരിഹാരം പുതുക്കി നിശ്ചയിച്ച് നൽകാൻ ആവശ്യമായ നടപടി സ്വീകരിക്കുന്നതോടൊപ്പം ഇത്തരം പ്രദേശങ്ങളിൽ പ്രത്യേക ഇൻഷുറൻസ് പദ്ധതി നടപ്പാക്കാൻ സർക്കാരിന് ഉദ്ദേശ്യമുണ്ടായെന്നതാണ് എന്റെ ചോദ്യം.

ശ്രീ. എ. കെ. ശശീന്ദ്രൻ: സർ, തൃശ്ശൂർ ജില്ലയിൽ മാത്രമല്ല, കേരളത്തിലെ വനമേഖലയിലാകെയുള്ള പ്രശ്നത്തിന്റെ ഗൗരവമാണ് ബഹുമാനപ്പെട്ട അംഗം ഈ ചോദ്യത്തിലൂടെ ശ്രദ്ധയിൽപ്പെടുത്തിയിട്ടുള്ളത്.

നഷ്ടപരിഹാരത്തുക തുലോം തുച്ഛമാണെന്ന കാര്യത്തിൽ രണ്ടടിപ്രായമില്ലായെന്നാണ് ഞാൻ മനസ്സിലാക്കുന്നത്. പക്ഷെ, ബഹുമാനപ്പെട്ട മെമ്പർ സൂചിപ്പിച്ചതുപോലെ സാമ്പത്തിക പരിമിതിയും അതിനായി നിശ്ചയിച്ചിട്ടുള്ള മാനദണ്ഡങ്ങളും അപര്യാപ്തമായതിനാലാണ് ജനങ്ങൾ ആഗ്രഹിക്കുന്നതുപോലെ ഈ പദ്ധതി നടപ്പിലാക്കാൻ കഴിയാതെ പോകുന്നത്. കർഷകർക്ക് മതിയായ നഷ്ടപരിഹാരം നൽകുന്നതിനുള്ള ഒരു പദ്ധതിയെപ്പറ്റി കഴിഞ്ഞ സഭയിൽ ഞാൻ പറഞ്ഞിട്ടുള്ളതാണ്. കാർഷിക വിളകൾക്കുള്ള നഷ്ടപരിഹാരം നിശ്ചയിക്കുന്നത് കൃഷി വകുപ്പാണ്. കേന്ദ്ര മാനദണ്ഡങ്ങൾക്കനുസരിച്ചാണ് കൃഷി വകുപ്പ് നഷ്ടപരിഹാരം നിർണ്ണയിക്കുന്നത്. പക്ഷെ, ഇൻഷുറൻസ് സംവിധാനം ശക്തിപ്പെടുത്താൻ കഴിയുമോയെന്നൊരു നിർദ്ദേശം ബഹുമാനപ്പെട്ട മെമ്പർ ചോദ്യരൂപത്തിൽ ഉന്നയിക്കുകയുണ്ടായി. ഇപ്പോൾതന്നെ നമ്മുടെ സംസ്ഥാനത്ത് വിള ഇൻഷുറൻസ് പദ്ധതികൾ നിലവിലുണ്ട്. പക്ഷെ, ആ വിള ഇൻഷുറൻസ് പദ്ധതിയിൽ അംഗങ്ങളായിട്ടുള്ളവരുടെ എണ്ണം വളരെ കുറവാണ്. ദയവായി

ബഹുമാനപ്പെട്ട എം.എൽ.എ.മാർ വനമേഖലയുമായി ബന്ധപ്പെട്ട് പ്രവർത്തിക്കുന്ന കർഷകരെ വിളിച്ച് ഇൻഷുറൻസ് പദ്ധതിയിൽ ചേർക്കാനുള്ള ശ്രമകരമായ ജോലി ഏറ്റെടുക്കുകയാണെങ്കിൽ അവർക്ക് വലിയ നഷ്ടപരിഹാരം നൽകാൻ കഴിയും. ഇതോടൊപ്പം സമാനമായൊരു പദ്ധതി കേന്ദ്ര സർക്കാർ മുന്നോട്ട് വെച്ചിട്ടുണ്ട്. ഈ രണ്ട് പദ്ധതികളിൽ അംഗങ്ങളായാൽ ഇപ്പോൾ കിട്ടുന്നതിന്റെ നാലിരട്ടി നഷ്ടപരിഹാരം കിട്ടുമെന്നാണ് കണക്കാക്കിയിട്ടുള്ളത്. ഈ പ്രദേശങ്ങളുൾക്കൊള്ളുന്ന മേഖലയിലെ കർഷകരുമായി ആലോചിച്ച്, ഗ്രാമപഞ്ചായത്ത് മുൻകൈയെടുത്ത് ഒരു ശ്രമം നടത്തിയാൽ സംസ്ഥാന ഗവൺമെന്റിന് പണം കണ്ടെത്താതെതന്നെ ഈ പ്രശ്നങ്ങൾക്ക് ഒരു പരിധിവരെ പരിഹാരം കാണാം കഴിയും. അതിനായി ബഹുമാനപ്പെട്ട എല്ലാ എം.എൽ.എ.-മാരും മുൻകൈയെടുക്കണമെന്ന് വിനയപൂർവ്വം അഭ്യർത്ഥിക്കുന്നു.

ശ്രീ. കെ. യു. ജനീഷ് കുമാർ: സർ, ജനവാസമേഖലയിൽ

വന്യമൃഗങ്ങളുടെ ആക്രമണം നിരന്തരമായുണ്ടാകുന്ന ഒരു സ്ഥലമാണ് കോന്നി.

വനവിസ്ഫോടനത്തിലും മൂന്നിലും നിലയിലാണ് കോന്നിയുടെ സ്ഥാനം. ജനങ്ങൾ മാത്രമല്ല, വനംവകുപ്പ് ജീവനക്കാർപോലും വന്യ ജീവികളുടെ ആക്രമണത്തിനിരയാകുന്ന നിരന്തരം സംഭവങ്ങളുണ്ടാകുന്നുണ്ട്. അടുത്ത കാലത്താണ് ബിജുവെന്ന വനംവകുപ്പ് ജീവനക്കാരൻ ആനയുടെ അടിയേറ്റ് മരണപ്പെടുകയും മറ്റൊരു വനംവകുപ്പ് ജീവനക്കാരിയായ സിന്ധുവെന്ന യുവതിക്ക് വന്യമൃഗത്തിന്റെ ആക്രമണമുണ്ടായ സംഭവങ്ങളുമുണ്ടായി. നാട്ടിലേയ്ക്കിറങ്ങുന്ന വന്യ ജീവികളെ കാട്ടിലേയ്ക്ക് തുരത്തുന്നതിന് വേണ്ടി വനംവകുപ്പിൽ പ്രവർത്തിക്കുന്ന ഒരു ആർ.ആർ.ടി (Rapid Response Team)-യുടെ പ്രവർത്തനം കോന്നിയിൽ അനുവദിക്കാൻ കഴിയുമോ;

ശ്രീ. എ. കെ. ശശീന്ദ്രൻ: സർ, നിലവിലുള്ള സാഹചര്യങ്ങൾ പ്രയോജനപ്പെടുത്തി ഇത്തരം പ്രയാസങ്ങൾ ധൂരീകരിക്കാൻ കഴിയുമെന്ന് കാസർഗോഡ് ജില്ലയിലെ വനംവകുപ്പ് ഉദ്യോഗസ്ഥന്മാരും തദ്ദേശ ഭരണസ്ഥാപനങ്ങളുടെ പ്രസിഡന്റുമാരും തെളിയിച്ചിട്ടുണ്ട്. അവർ എല്ലാ സ്ഥലത്തും വാളണ്ടിയർ സംഘടനകളെക്കൂടി ചേർത്തുകൊണ്ടുള്ള പ്രത്യേക സമിതികൾ രൂപീകരിക്കുകയും ആ സമിതികൾ ഗ്രാമപഞ്ചായത്ത്

പ്രസിഡന്റിന്റെയും ബന്ധപ്പെട്ട ഉദ്യോഗസ്ഥന്റെയും മേൽനോട്ടത്തിൽ പ്രവർത്തിച്ചിട്ടുണ്ട്. വയനാട് ജില്ലയിലെ ജനപ്രതിനിധി, പ്രത്യേകിച്ച് അവിടത്തെ ഒരു ബ്ലോക്ക് പഞ്ചായത്ത് മുൻകൈയെടുത്ത് വളരെ പ്രശംസനീയമായ രൂപത്തിൽ ഈ പ്രവർത്തനങ്ങൾ നടത്തിവരുന്നുണ്ട്, ഈ പ്രവർത്തനം നമുക്ക് മാതൃകയാക്കാൻ കഴിയുമോയെന്ന ചർച്ചയാണ് നടക്കുന്നത്. കോന്നി ഡിവിഷനിൽ ഉൾപ്പെടുന്ന പത്തനംതിട്ട ജില്ലയിൽ അടിയന്തരമായി ഇതുപോലുള്ള കൂടിയാലോചനായോഗങ്ങൾ നടത്തേണ്ടതുണ്ട്. അതിനുള്ള തീയതി ബഹുമാനപ്പെട്ട എം.എൽ.എ.യുമായി ആലോചിച്ച് ഉടൻതന്നെ നിശ്ചയിക്കുന്നതാണ്.

ശ്രീ. കെ. എം. സച്ചിൻ ദേവ്: സർ, ബാലുശ്ശേരി മണ്ഡലത്തിലെ

കൂരാച്ചുണ്ട് പഞ്ചായത്തിൽ കാന്തലാട് വില്ലേജിൽ 1977-ന് മുൻ കൈവശാവകാശ രേഖയുള്ളതും വർഷങ്ങളായി കർഷകർ കൈവശം വച്ചിരിക്കുന്നതുമായ കൃഷിഭൂമിയിൽ വനംവകുപ്പ് അവകാശവാദം ഉന്നയിച്ചതിന്റെ ഭാഗമായി, നികുതി സ്വീകരിക്കാത്ത കാരണത്താൽ

നിരവധി കർഷകർ പ്രയാസത്തിലാണ്. ഇത് പരിശോധിച്ച് കർഷകരുടെ ആവശ്യം ന്യായമെങ്കിൽ വനം വകുപ്പിന്റെ അവകാശവാദം ഒഴിവാക്കുന്നതിനുള്ള നടപടി സ്വീകരിക്കുമോ;

ശ്രീ. എ. കെ. ശശീന്ദ്രൻ: സർ, ബാലുശ്ശേരി മണ്ഡലത്തിലെ കൂരാച്ചുണ്ട് പ്രദേശത്താണ് ഈ പ്രശ്നം രൂക്ഷമായി നിലനിൽക്കുന്നതെന്നാണ് ശ്രദ്ധയിൽപ്പെട്ടിട്ടുള്ളത്. എന്നാൽ മറ്റ് പ്രദേശങ്ങളിലും സമാനമായ സംഭവങ്ങൾ ഉണ്ടായിക്കൊണ്ടിരിക്കുന്നുണ്ട്. ഇടതുപക്ഷ ജനാധിപത്യ മുന്നണിയുടെ നേതൃത്വത്തിലുണ്ടായിരുന്ന കഴിഞ്ഞ സർക്കാരിന്റെ കാലത്ത് നിരവധി ചർച്ചകൾ അതുസംബന്ധിച്ച് നടത്തിയിട്ടുണ്ടെന്നാണ് മനസ്സിലാക്കാൻ സാധിച്ചത്. ഏതായാലും ചർച്ച നടത്തി തീരുമാനമെടുത്ത് പിരിഞ്ഞതിനുശേഷം റവന്യൂ വകുപ്പും ഫോറസ്റ്റ് വകുപ്പ് ഉദ്യോഗസ്ഥരും അവരുടെ ഇഷ്യത്തിനനുസരിച്ച് പ്രവർത്തിക്കുകയാണ് ചെയ്യുന്നത്. ആ സ്ഥിതിവിശേഷം ഇല്ലാതാക്കാനുള്ള കർശനമായ നടപടികളാണ് സ്വീകരിക്കേണ്ടത്. ആ നടപടികൾ സർക്കാർ സ്വീകരിക്കുന്നതാണ്.

ശ്രീ. പി. ജെ. ജോസഫ്: സർ, കുടിക്കാൻ

വെള്ളമില്ലാത്തതുകൊണ്ടാണ് ആനയുൾപ്പെടെയുള്ള വന്യജീവികൾ
നാട്ടിൻപുറത്തേക്ക് ഇറങ്ങുന്നത്. വേനൽക്കാലത്താണ് ആനകൾ
ഒട്ടുമിക്കവയും ഇറങ്ങുന്നത്. വനത്തിനുള്ളിൽ തടയണകൾ സ്ഥാപിച്ച്
ജലലഭ്യത ഉറപ്പാക്കാൻ വനംവകുപ്പിന് കഴിയും. അതുപോലെതന്നെ
ജനങ്ങൾ നേരിടുന്ന മറ്റൊരു പ്രശ്നമാണ് കുരങ്ങുകളുടെ ശല്യം.
വനത്തിനുള്ളിൽ പ്ലാവ് പോലുള്ള ഫലവൃക്ഷങ്ങൾ നട്ടുപിടിപ്പിച്ച് കുരങ്ങുകൾ
അവിടെതന്നെ നിലനിർത്തുന്നതിനുള്ള നടപടി സ്വീകരിക്കാൻ വനം വകുപ്പ്
തയ്യാറാകുമോ;

ശ്രീ. എ. കെ. ശശീന്ദ്രൻ: സർ, വളരെ പ്രസക്തമായൊരു കാര്യമാണ്

പരിണതപ്രജനായ ബഹുമാനപ്പെട്ട അംഗം ഇവിടെ ഉന്നയിച്ചിട്ടുള്ളത്.
തടയണകളുടെ നിർമ്മാണവും വനത്തിനുള്ളിൽ ഫലവൃക്ഷങ്ങൾ
നട്ടുപിടിപ്പിക്കുകയും ചെയ്യുകയെന്ന് വളരെ ശരിയായ ഒരു നിർദ്ദേശമാണ്.
അതിന്റെ അടിസ്ഥാനത്തിലുള്ള നടപടികൾ ആരംഭിക്കുന്നതാണ്.

ശ്രീ. കെ. പി. മോഹനൻ: സർ, കണ്ണൂർ ജില്ലയിലെ ആറളം ഫാമിൽ

ഇന്നലേയും കാട്ടാനകൾ നാട്ടിലേയ്ക്ക് ഇറങ്ങിയിരുന്നു. ഡി.എഫ്.ഒ.-യും ബന്ധപ്പെട്ട മറ്റ് ഉദ്യോഗസ്ഥരെല്ലാം അവിടെ സന്ദർശിച്ചിരുന്നു. വന മേഖലയുടെ അടുത്ത് താമസിക്കുന്ന കർഷകർക്ക് ഉപജീവനത്തിനുവേണ്ട കാർഷിക ഫലങ്ങൾ വെച്ചുപിടിപ്പിച്ചാൽ അതുപോലും സംരക്ഷിക്കാൻ സാധിക്കാത്ത സ്ഥിതിയാണുള്ളത്. സാരിപോലുള്ള വസ്തുക്കൾ കെട്ടി കൃഷിയിടങ്ങൾ സംരക്ഷിക്കുകയാണ് ഇപ്പോൾ കർഷകർ ചെയ്യുന്നത്. എന്നിട്ടുപോലും കൃഷിയിടങ്ങൾ സംരക്ഷിക്കാൻ കഴിയുന്നില്ല. അതുകൊണ്ട് വന്യജീവി ആക്രമണത്തെ നിയന്ത്രിക്കുന്നതിനുവേണ്ടിയുള്ള ഫലപ്രദമായ സംവിധാനമൊരുക്കണം. ബഹുമാനപ്പെട്ട പി. ജെ. ജോസഫ്, സൂചിപ്പിച്ചതുപോലെ കായ്ഫലമുള്ള വൃക്ഷങ്ങൾ വനത്തിനുള്ളിൽ വെച്ചുപിടിപ്പിക്കുന്നതിനുള്ള നടപടിയുണ്ടാകണം.

ശ്രീ. എ. കെ. ശശീന്ദ്രൻ: സർ, സമാനമായ ചോദ്യമാണ്

ബഹുമാനപ്പെട്ട അംഗം ഉന്നയിച്ചിരിക്കുന്നത്. വനങ്ങൾക്ക് ദോഷകരമായി നിൽക്കുന്ന അകേഷ്യ തുടങ്ങിയ മരങ്ങൾ ഘട്ടംഘട്ടമായി മുറിച്ചുമാറ്റി, ആ

പ്രദേശങ്ങളിൽ ബഹുമാനപ്പെട്ട മെമ്പർമാർ ചൂണ്ടിക്കാണിച്ചതുപോലെ
തടയണകൾ നിർമ്മിക്കുന്നതിനും കായ്ഫലമുള്ള വൃക്ഷങ്ങൾ
വെച്ചുപിടിക്കുന്നതിനുമുള്ള നടപടി ഇപ്പോൾത്തന്നെ ആരംഭിച്ചുകഴിഞ്ഞിട്ടുണ്ട്.

ശ്രീ. എൻ. ഷംസുദ്ദീൻ: സർ, വന്യജീവി ആക്രമണംമൂലം
സൈന്യജീവിതം നഷ്ടമായ ഒരു മണ്ഡലത്തിന്റെ രോദനമാണ്
ഞാനിവിടെ പറയുന്നത്. ഇന്ന് രാവിലെ കോട്ടോപ്പാടം പഞ്ചായത്തിലെ
കണ്ടമംഗലത്ത് ആനയിറങ്ങി ഏക്കർ കണക്കിന് കൃഷി നശിപ്പിച്ചത്
സംബന്ധിച്ച ഫോൺ കോൾ കേട്ടുകൊണ്ടാണ് ഞാനുണർന്നത്. ആന
വലിയൊരു പ്രശ്നമാണ്. കണ്ടമംഗലത്ത് കഴിഞ്ഞ രണ്ടാഴ്ചയായിട്ട്
ആനയുണ്ട്. രണ്ടാഴ്ചയായി ഓരോ രാത്രിയിലുമിറങ്ങി കൃഷി
നശിപ്പിക്കുകയാണ്. വനം വകുപ്പ് തികഞ്ഞ അലംഭാവമാണ്
ഇക്കാര്യത്തിൽ കാണിക്കുന്നത്. നമ്മൾ പഠിച്ചൊരു മനുഷാസ്ത്രം,
ആനക്കൂട്ടം ഒരു പ്രദേശത്ത് വന്നാൽ രണ്ടുമൂന്ന് ആഴ്ച കഴിഞ്ഞേ
അവിടെനിന്ന് പോകുകയുള്ളൂ. അപ്പോൾ ഓരോ രാത്രിയിലും നമ്മളിത്
പ്രതീക്ഷിക്കണം. ആർ.ആർ.റ്റി.-യും വനം വകുപ്പും എവിടെയാണ്;
ലക്ഷക്കണക്കിന് രൂപയുടെ കൃഷി നാശമാണ്

സംഭവിച്ചുകൊണ്ടിരിക്കുന്നത്. വന്യമൃഗങ്ങൾ പെരുകിയിരിക്കുകയാണ്. കരടിയുടെ ആക്രമണത്തിൽനിന്ന് ഒരു ടാപ്പിംഗ് തൊഴിലാളി കഷ്ടിച്ചാണ് രക്ഷപ്പെട്ടത്. അട്ടപ്പാടിയിൽ കഴിഞ്ഞയാഴ്ച രാത്രി പുറത്തിറങ്ങിയ ഒരു ആദിവാസി സ്ത്രീയെ ആന ചവിട്ടി മരണപ്പെട്ടൊരു സംഭവമുണ്ടായി. ഇങ്ങനെ നിരന്തരം വന്യജീവികളുടെ ആക്രമണമുണ്ടാവുകയാണ്. പക്ഷേ, യാതൊരു വിധത്തിലുള്ള പ്രതിരോധവുമില്ല. ഇതിനെക്കുറിച്ച് പറഞ്ഞാൽ അത് കേട്ടുകൊണ്ട് നടപടിയെടുക്കാമെന്നൊക്കെ പറയുമെങ്കിലും ഒന്നും നടക്കുന്നില്ല. ആനകളും വന്യജീവികളുമൊക്കെ പെരുകിയിരിക്കുകയാണ്. ഇവയെ നേരിടാൻ റബ്ബർ ബുള്ളറ്റുകൾ ഉപയോഗിക്കാനുള്ള അനുവാദമെങ്കിലും കൊടുക്കണം. തമിഴ്നാട്ടിൽ റബ്ബർ ബുള്ളറ്റുകൾ ഉപയോഗിച്ച് ആനയെ വെടിവയ്ക്കുന്നുണ്ട്. ഇവിടെ ആനയെ അക്രമിക്കാൻ വയ്യ. മനുഷ്യന്റെ ജീവന് വിലയില്ലാത്ത സ്ഥിതിയാണ് ഇന്നുള്ളത്. ആനകൾക്കും വന്യമൃഗങ്ങൾക്കുമാണ് ഇവിടെ സംരക്ഷണം നൽകുന്നത്.

ശ്രീ. എ. കെ. ശശീന്ദ്രൻ: സർ, ഈ പ്രശ്നത്തിന്റെ ഗൗരവം ബോധ്യപ്പെടുത്താനാണ് ബഹുമാനപ്പെട്ട അംഗം ശ്രമിച്ചതെന്ന് ഞാൻ

കരുതുന്നു. പക്ഷേ, മയക്കുവെടി വയ്ക്കുന്നതിനോടൊപ്പം തന്നെ പാലക്കാട് ജില്ലയിൽ കുങ്കിയാനകളെ ഉപയോഗിച്ചുകൊണ്ട് ആനക്കൂട്ടങ്ങളെ തുരത്തിയോടിക്കുന്ന നടപടികളും സ്വീകരിച്ചിട്ടുണ്ട്. ഈ പ്രത്യേക പ്രശ്നത്തിൽ വനംവകുപ്പിലെ ഉദ്യോഗസ്ഥന്മാർ എത്തിയില്ല എന്ന് അങ്ങ് ശ്രദ്ധയിൽപ്പെടുത്തിയിട്ടുണ്ട്. അത് എന്താണെന്ന് പരിശോധിക്കാം. മുൻപുള്ള പ്രശ്നങ്ങളിൽ ബഹുമാനപ്പെട്ട എം.എൽ.എ. തന്നെ ഇവിടെ പറഞ്ഞിട്ടുള്ളത്, ഉദ്യോഗസ്ഥന്മാർ അവിടെ വരികയും നടപടികൾ സ്വീകരിക്കുകയും ചെയ്തിട്ടുണ്ടെന്നാണ്. ഇക്കാര്യത്തിൽ എന്തെങ്കിലും അലംഭാവമുണ്ടായിട്ടുണ്ടെങ്കിൽ തീർച്ചയായും അക്കാര്യം പരിശോധിച്ച് ഉചിതമായ നിർദ്ദേശങ്ങൾ നൽകുന്നതാണ്.

ശ്രീ. എ. പ്രഭാകരൻ: സർ, വനം വകുപ്പ് ജീവനക്കാരുടെ കാര്യക്ഷമമായ ഇടപെടൽമൂലം വന്യമൃഗങ്ങളുടെ കടന്നുവരവിനെ ചെറുക്കാൻ ശ്രമിക്കുന്നുണ്ട്. പക്ഷേ നടക്കുന്നില്ല. ജനവാസ കേന്ദ്രങ്ങളിൽ ആനകൾ നിലയുറപ്പിച്ചിട്ടുണ്ട്. ഒരുഭാഗത്തുകൂടി കാട്ടിലേയ്ക്ക് കയറ്റിവിട്ടാൽ അടുത്തഭാഗത്തിലൂടെ വീണ്ടും നാട്ടിലേയ്ക്ക് വരികയാണ്. ഇക്കാര്യം ബഹുമാനപ്പെട്ട മന്ത്രിയുടെയും മറ്റെല്ലാവരുടെയും

ശ്രദ്ധയിൽപ്പെടുത്തിയിട്ടുണ്ട്. സോളാർ ഫെൻസിംഗ് പരാജയമാണ്. നല്ല ബുദ്ധിയുള്ള വന്യജീവിയാണ് ആന. അവ ഫെൻസിംഗുകൾ ഉണക്കക്കമ്പുകൊണ്ട് തല്ലിപ്പൊട്ടിച്ച് വീണ്ടും വരികയാണ്. ഹാംഗിംഗ് ഫെൻസിംഗ് ഇടാമെന്നാണ് ഇപ്പോൾ പറയുന്നത്. കാരണം, റെയിൽ ഫെൻസിംഗിന് ഒരുപാട് ചെലവുവരും. ബഹുമാനപ്പെട്ട മന്ത്രിയുടെ സാന്നിധ്യത്തിൽ ഫോറസ്റ്റ് വകുപ്പ് ഉദ്യോഗസ്ഥരുടെ മുമ്പിൽ ഞാനൊരു പ്രൊപ്പോസൽ വച്ചിരുന്നു. കണക്ഷൻ വയർ മരങ്ങളിൽ റിംഗിട്ടിട്ട് അത് വച്ചാൽ ആന ഒന്നരണ്ട് പ്രാവശ്യം തല്ലിയാലൊന്നും അത് പൊട്ടില്ല. ഇതിന്റെ ഭാഗമായി ഹാംഗിംഗ് ഫെൻസിംഗും ഈ കണക്ഷൻ വയറുംകൂടി ഉപയോഗപ്പെടുത്തുന്ന പരിപാടികൾ എന്തെങ്കിലും ആലോചിച്ചിട്ടുണ്ടോ; അത് പ്രാവർത്തികമാക്കുമോ എന്നതാണ് എന്റെ ചോദ്യം?

ശ്രീ. എ. കെ. ശശീന്ദ്രൻ: സർ, ബഹുമാനപ്പെട്ട മലമ്പുഴ എം.എൽ.എ. പറഞ്ഞതുപോലെ ഇത് ഒരു നിർദ്ദേശമാണ്. സോളാർ ഫെൻസിംഗ് ഫലപ്രദമല്ലെന്നാണ് അദ്ദേഹം ഇവിടെ സൂചിപ്പിച്ചിട്ടുള്ളത്.

മി. സ്പീക്കർ: ആന ബുദ്ധിജീവിയാണെന്നും പറഞ്ഞു.

ശ്രീ. എ. കെ. ശശീന്ദ്രൻ: സർ, നമ്മളേക്കാൾ വലിയ ബുദ്ധിയുള്ള

ജീവിയാണ് ആന . വന്യജീവികളിൽ ഏറ്റവും കൂടുതൽ ബുദ്ധിശക്തിയുള്ള മൃഗം ആനയാണെന്ന് കണ്ടെത്തിയിട്ടുണ്ട്. ഇത്തരത്തിൽ പല നിർദ്ദേശങ്ങളും പരിഗണനയിലുണ്ട്. അതിലെ ഏറ്റവും ഫലപ്രദമായ നിർദ്ദേശം എന്താണെന്ന് നമ്മൾ ഇതുവരെ കണ്ടെത്തിയിട്ടില്ല. പക്ഷേ ആന ഫെൻസിംഗുകൾ നശിപ്പിക്കുന്നതിനുള്ള പ്രധാന കാരണം കാലാകാലങ്ങളിൽ അത് മെയിന്റനൻസ് ചെയ്യുന്നില്ല എന്നതുകൊണ്ടാണ്. ചെടിപ്പടർപ്പുകളൊക്കെ കയറി അതിന്റെ ഫലം ഇല്ലാതാകുകയാണ്. ഇവ കാലാകാലങ്ങളിൽ മെയിന്റനൻസ് നടത്തുന്നതിനുള്ള ഒരു പദ്ധതിയെക്കുറിച്ച് സർക്കാർ ആലോചിച്ചിട്ടുണ്ട്. ഹാംഗിംഗ് ഫെൻസിംഗ് നടത്തുന്നതിനെ കുറിച്ച് ഗൗരവപൂർവ്വം സർക്കാർ പരിഗണിക്കുന്നതാണ്. ഉടൻതന്നെ ആ സ്കീം നടപ്പിലാക്കാൻ കഴിയുമെന്നാണ് കരുതുന്നത്.

ശ്രീ. സജീവ് ജോസഫ്: സർ, എത്രയോ വർഷങ്ങളായി ഈ

സഭയിൽ രാഷ്ട്രീയ ഭേദമെന്യേ ഉന്നയിക്കപ്പെടുന്ന പ്രധാനപ്പെട്ടൊരു വിഷയമാണ് വന്യജീവി ആക്രമണം. അതുസംബന്ധിച്ച് ബഹുമാനപ്പെട്ട

മന്ത്രി ഇവിടെ നൽകിയ മറുപടി സത്യസന്ധമാണ്. കാലാകാലങ്ങളിൽ ഫണ്ടിന്റെ ലഭ്യതക്കനുസരിച്ച് പ്രതിരോധ നടപടികൾ സ്വീകരിക്കുന്നുവെന്നാണ് അദ്ദേഹം പറഞ്ഞത്. പ്രസ്തുത മറുപടിതന്നെ എത്ര ലാഘവത്തോടെയാണ് പറഞ്ഞിരിക്കുന്നതെന്നുള്ള ആശങ്കയാണ് ഞാൻ ഈ സന്ദർഭത്തിൽ പങ്കുവയ്ക്കുന്നത്. കേരളം മുഴുവൻ ഇത്രയും ഗുരുതരമായൊരു പ്രതിസന്ധി നിൽക്കുമ്പോൾ അത് തടയുന്നതുവേണ്ടിയുള്ള പ്രതിരോധ നടപടികൾ സ്വീകരിക്കാനുള്ള ഒരു ബൃഹത്തായ കർമ്മ പദ്ധതി, അതിനാവശ്യമായ വിപുലമായ ഫണ്ട് എന്നിവ സർക്കാർ നടപ്പിലാക്കുമോ എന്നതാണ് എന്റെ ചോദ്യം?

ശ്രീ. എ. കെ. ശശീന്ദ്രൻ: സർ, ബഹുമാനപ്പെട്ട ഇരിക്കൂർ എം.എൽ.എ. പറഞ്ഞതുപോലെ ഫണ്ടിന്റെ അപര്യാപ്തത എന്നത് സത്യസന്ധമായൊരു വസ്തുതയാണ്. പക്ഷേ, അത് മറികടക്കേണ്ടത് അത്യാവശ്യമാണെന്ന അദ്ദേഹത്തിന്റെ നിർദ്ദേശവും അതുപോലെത്തന്നെ സ്വാഗതാർഹമാണ്. വന്യമൃഗ ആക്രമണത്തിനെതിരെ സമഗ്രമായൊരു പദ്ധതി തയ്യാറാക്കണമെന്നാണ് അദ്ദേഹം ചോദ്യത്തിന്റെ അവസാനഭാഗത്ത് പറഞ്ഞിരിക്കുന്നത്.

തീർച്ചയായും അതിനുള്ള നടപടികൾ സ്വീകരിച്ചുവന്നിട്ടുണ്ട്. ഇതുസംബന്ധിച്ച് ജനപ്രതിനിധികളുടെ അഭിപ്രായങ്ങൾ ആരാഞ്ഞിട്ടുണ്ട്. ഇതിനകം 1600-ഓളം നിർദ്ദേശങ്ങൾ ലഭിച്ചിട്ടുണ്ട്. അവ ക്രോഡീകരിച്ച് ഒരു റിപ്പോർട്ട് തയ്യാറാക്കിയിട്ടുണ്ട്. പ്രസ്തുത റിപ്പോർട്ട് പരിശോധനാവിധേയമാക്കി താമസംവിന ബഹുമാനപ്പെട്ട മുഖ്യമന്ത്രിക്ക് സമർപ്പിക്കുന്നതാണ്. മുഖ്യമന്ത്രിയുടെ നിർദ്ദേശപ്രകാരമാണ് അങ്ങനെയൊരു റിപ്പോർട്ട് തയ്യാറാക്കിയത്. പ്രസ്തുത റിപ്പോർട്ട് സംബന്ധിച്ച് വ്യത്യസ്ത വകുപ്പുകളുമായും വകുപ്പുതല മന്ത്രിമാരുമായും ഇതിനോടകംതന്നെ ചർച്ചകൾ ആരംഭിച്ചിട്ടുണ്ട്. ഇക്കാര്യത്തിൽ ശാശ്വതമായൊരു പരിഹാരം കാണാൻ കഴിയുമെന്ന ശുഭപ്രതീക്ഷ ബഹുമാനപ്പെട്ട അംഗം മനസ്സിൽ സൂക്ഷിക്കുന്നതാണ് നല്ലത്. ശുഭപ്രതീക്ഷയോടെ നമുക്ക് എല്ലാ കാര്യങ്ങളും പരിഹരിക്കാൻ സാധിക്കും.

ശ്രീ. സണ്ണി ജോസഫ്: സർ, കാട്ടുമുഗങ്ങളിൽ ആനയുടെ കാര്യം ഇവിടെ എല്ലാവരും പറഞ്ഞു. അതുപോലെത്തന്നെയാണ് കാട്ടുപന്നിയും കാട്ടുകുരങ്ങും. കൃഷി സ്ഥലങ്ങളിൽ ഇറങ്ങുന്ന കാട്ടുപന്നികളെ

വെടിവയ്ക്കണമെന്ന ആവശ്യം ഉയർന്നുവരികയും അതിനായി രണ്ടു മൂന്ന് കർഷക പ്രസ്ഥാനങ്ങൾതന്നെ ബഹുമാനപ്പെട്ട കേരള ഹൈക്കോടതിയിൽ രണ്ട് ഹർജികൾ ഫയൽ ചെയ്യുകയും ചെയ്തിട്ടുണ്ട്. ഹൈക്കോടതി പ്രസ്തുത ഹർജികൾ അനുവദിച്ചുകൊണ്ട് ഗവൺമെന്റിന് നിർദ്ദേശം നൽകിയിരുന്നു. ഹൈക്കോടതി നിർദ്ദേശത്തിന്റെ പശ്ചാത്തലത്തിലും കേന്ദ്ര വനംപരിസ്ഥിതി മന്ത്രാലയവും സംസ്ഥാനങ്ങൾക്ക് ഗ്രാമപഞ്ചായത്തുകളെ അധികാരപ്പെടുത്താമെന്ന് പറഞ്ഞിട്ടുണ്ട്. വന്യജീവി സംരക്ഷണ നിയമത്തിലെ 11-ാം വകുപ്പിന്റെ ഉപവകുപ്പ് നൽകുന്ന അധികാരമുപയോഗിച്ച് കാട്ടുപന്നികളെ ക്ഷുദ്ര ജീവികളായി പ്രഖ്യാപിക്കാനും ഇവയുടെ ശല്യത്തിൽനിന്നും ജനങ്ങൾക്ക് മോചനം നൽകാനുമുള്ള ഫലപ്രദമായ നടപടി കോടതി വിധികളുടെ പശ്ചാത്തലത്തിൽക്കൂടി സ്വീകരിക്കുമോ?

ശ്രീ. എ. കെ. ശശീന്ദ്രൻ: സർ, ബഹുമാനപ്പെട്ട അംഗത്തിന്റെ

ചോദ്യത്തിൽ വസ്തുതാപരമായൊരു പിശകുണ്ട്. ക്ഷുദ്രജീവികളായി പ്രഖ്യാപിക്കാനുള്ള അധികാരം ഗ്രാമപഞ്ചായത്തുകൾക്ക് നൽകുന്ന ഒരു വകുപ്പും ഒരു നിയമത്തിലുമില്ല. പക്ഷേ, ബഹുമാനപ്പെട്ട അംഗം

ചൂണ്ടിക്കാണിച്ചതുപോലെ, ബഹുമാനപ്പെട്ട ഹൈക്കോടതി വിധി വന്നതിനുശേഷം ഇക്കാര്യത്തിൽ സർക്കാർ ഉദാരമായ നടപടി സ്വീകരിച്ചിട്ടുണ്ട്. അതിന്റെ ഭാഗമായി നിരവധി കാട്ടുപന്നികളെ ഈ ഒരു മാസത്തിനകംതന്നെ വെടിവെച്ച് കൊന്നിട്ടുണ്ട്. പക്ഷേ, ആ സംഖ്യ പറയുന്നത് ഉചിതമാണോയെന്ന് എനിക്കറിയില്ല. കാരണം മൃഗങ്ങളെ വെടിവെച്ച് കൊല്ലുന്നതുപോലുള്ള പ്രശ്നങ്ങൾക്ക് അതിശക്തമായ പ്രതിരോധങ്ങൾ തീർക്കുന്ന സംഘടനകളും നമ്മുടെ സംസ്ഥാനത്ത് പ്രവർത്തിക്കുന്നുണ്ട്. അതുകൂടി പൊരുത്തപ്പെടുത്തിയ ഒരു നിലപാടാണ് സർക്കാർ സ്വീകരിക്കുന്നത്. ഏതായാലും ഗ്രാമപഞ്ചായത്തുകൾക്ക് നിക്ഷിപ്തമായിട്ടുള്ള അധികാരം ഉപയോഗിച്ചുകൊണ്ടുള്ള നടപടികൾ സ്വീകരിക്കുന്നതിനുള്ള നിർദ്ദേശങ്ങൾ ഇതിനകംതന്നെ നൽകിക്കഴിഞ്ഞിട്ടുണ്ട്.

ശ്രീ. മാത്യു ടി. തോമസ്: സർ, ആനകളെപ്പോലെത്തന്നെ ബുദ്ധിജീവികളാണ് കുരങ്ങുകൾ. കാട്ടുപന്നികളുടെയും കാട്ടാനകളുടെയും പ്രശ്നങ്ങൾപോലെ വനത്തിൽനിന്നും വളരെ അകലെയുള്ള പട്ടണങ്ങളിൽ ഒറ്റപ്പെട്ട കുരങ്ങുകൾ എത്തി വലിയ ശല്യങ്ങൾ ഉണ്ടാക്കുന്നുണ്ട്. ഇത്

അൽപ്പംപോലും സാവധാനത്തിൽ കൈകാര്യം ചെയ്യേണ്ടതല്ല.
ഏതെങ്കിലും കാരണവശാൽ പട്ടണത്തിൽ ഇവയുടെ എണ്ണം
പെരുകുകയാണെങ്കിൽ വലിയ ശല്യമുണ്ടാകുമെന്നതിൽ സംശയമില്ല.
അതിനാൽ വനത്തോട് ചേർന്നുകിടക്കുന്ന പ്രദേശങ്ങൾക്ക്
കാട്ടാനകളിൽനിന്നും കാട്ടുപന്നികളിൽനിന്നും സംരക്ഷണം നൽകാൻ
നടപടികൾ സ്വീകരിക്കുന്നതിനോടൊപ്പംതന്നെ അകന്നുകിടക്കുന്ന
പട്ടണങ്ങളിലെത്തുന്ന ഒറ്റപ്പെട്ട കുരങ്ങുകളെ ഉടൻതന്നെ പിടികൂടി
കാട്ടിലെത്തിക്കാനാവശ്യമായ നിർദ്ദേശങ്ങൾ നൽകുമോ;

ശ്രീ. എ. കെ. ശശീന്ദ്രൻ: സർ, ബഹുമാനപ്പെട്ട അംഗം പറഞ്ഞത്
വസ്തുതയാണ്. അങ്ങനെ സംഭവിക്കുന്നുണ്ട്. അത്തരത്തിലുള്ള
സന്ദർഭങ്ങൾ ഉണ്ടാകുമ്പോൾ കുരങ്ങുകളെ പിടിച്ച്
കാട്ടിലെത്തിക്കണമെങ്കിൽ അതിനൊരു സ്ഥിരം സംവിധാനമുള്ളൊരു
സ്കോഡ് ഉണ്ടാകണം. പക്ഷേ അത് എത്ര പ്രദേശങ്ങളിൽ എങ്ങനെ
പ്രായോഗികമായി സ്പെഷ്യൽ സ്കോഡുകളെ നിർണ്ണയിക്കാൻ കഴിയും
എന്നതുസംബന്ധിച്ച് ഒരു ധാരണയിലെത്തിയാൽ മാത്രമേ

ബഹുമാനപ്പെട്ട അംഗം ചൂണ്ടിക്കാണിച്ച പ്രശ്നത്തെ തൃപ്തികരമായി നേരിടാനാകുകയുള്ളൂ. അതിന്റെ സാധ്യത പരിശോധിക്കുന്നതാണ്.

മത്സ്യവിത്ത് ഉല്പാദനത്തിൽ സ്വയംപര്യാപ്ത

(*63) ശ്രീ. പി. ഉബൈദുള്ള:

ശ്രീ. എ.കെ.എം. അഷ്റഫ്:

ശ്രീ. ടി. വി. ഇബ്രാഹിം:

ശ്രീ. എൻ. ഷംസുദ്ദീൻ: താഴെ കാണുന്ന ചോദ്യങ്ങൾക്കു മത്സ്യബന്ധനം,

സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ?

(എ) സംസ്ഥാനത്ത് മത്സ്യകൃഷി വ്യാപിപ്പിക്കുന്നതിനും ഉല്പാദനം

വർദ്ധിപ്പിക്കുന്നതിനും എന്തെല്ലാം നടപടികൾ സ്വീകരിക്കാനാണ്

ഉദ്ദേശിക്കുന്നതെന്ന് വ്യക്തമാക്കുമോ;

(ബി) മത്സ്യകൃഷിക്കാവശ്യമായ മത്സ്യവിത്ത് സംസ്ഥാനത്ത്

ഉല്പാദിപ്പിക്കുന്നുണ്ടോ;

(സി) ഗുണനിലവാരമുള്ള മത്സ്യവിത്ത് ഉല്പാദനത്തിൽ സ്വയംപര്യാപ്ത

നേടുന്നതിന് നടപടി സ്വീകരിക്കുമോ?

മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി (ശ്രീ. സജി

ചെറിയാൻ): സർ,

(എ) സംസ്ഥാനത്ത് ഉൾനാടൻ മത്സ്യകൃഷി വ്യാപിപ്പിക്കുന്നതിനും ഉല്പാദനം

വർദ്ധിപ്പിക്കുന്നതിനുമായി ജനകീയ മത്സ്യകൃഷി പദ്ധതി ആവിഷ്കരിച്ച് നടപ്പിലാക്കി വരുന്നു. 2021-22 വർഷം പദ്ധതിക്കായി 98 കോടി രൂപയുടെ ഭരണാനുമതി നൽകുകയും പദ്ധതി പ്രവർത്തനങ്ങൾ നടപ്പിലാക്കി വരികയും ചെയ്യുന്നു. എല്ലാ ജലാശയങ്ങളിലും മത്സ്യകൃഷി വ്യാപിപ്പിക്കുന്നതിന്റെ ഭാഗമായി 'എവിടെല്ലാം ജലാശയം അവിടെല്ലാം മത്സ്യകൃഷി' എന്ന ജനകീയ ക്യാമ്പയിനാണ് നടപ്പാക്കാനുദ്ദേശിക്കുന്നത്. ഈ ക്യാമ്പയിന് 2021 ജൂലൈ 10 ന് തുടക്കം കുറിച്ചിട്ടുണ്ട്. വിശദവിവരം അനുബന്ധം 2 ആയി⁺ ചേർക്കുന്നു.

ശ്രീ. പി. ഉബൈദുള്ള: സർ, ഉൾനാടൻ മത്സ്യകൃഷി വ്യാപിപ്പിക്കുന്നതിന് വിവിധങ്ങളായ പദ്ധതികൾ ആവിഷ്കരിച്ചു വരുന്നുവെന്നാണ് ബഹുമാനപ്പെട്ട മന്ത്രിയുടെ മറുപടിയിൽ പറഞ്ഞത്. നമ്മുടെ ഗ്രാമങ്ങളിൽ ധാരാളം കുളങ്ങളും, തടാകങ്ങളും, തോടുകളുമുണ്ട്. അവയെല്ലാം ഇപ്പോൾ മണ്ണ് വന്നടിഞ്ഞ് അല്ലെങ്കിൽ മന:പ്പൂർവ്വം മണ്ണിട്ട് നികത്തി നശിച്ചുകൊണ്ടിരിക്കുകയാണ്. ഇങ്ങനെയുള്ള കുളങ്ങളും, തടാകങ്ങളും, നദികളുമെല്ലാം പുനരുജ്ജീവിപ്പിച്ച് മത്സ്യകൃഷിക്ക് പ്രയോജനപ്പെടുത്താൻ മുന്നോട്ട് വരികയാണെങ്കിൽ ഉൾനാടൻ മത്സ്യകൃഷിയിൽ വികസിപ്പിച്ചെടുക്കാൻ നമുക്ക് സാധിക്കും. അതിലൂടെ നാട്ടിനാവശ്യമായ മത്സ്യസമ്പത്ത് അവിടെ നിന്നും ഉൽപ്പാദിപ്പിക്കാൻ സാധിക്കുകയും ചെയ്യും. അത്തരമൊരു പദ്ധതിക്ക് സർക്കാർ രൂപം നൽകുമോ;

⁺ അനുബന്ധം

ശ്രീ. സജി ചെറിയാൻ: സർ, വളരെ പ്രധാനപ്പെട്ട ചോദ്യമാണ് ബഹുമാനപ്പെട്ട അംഗം ഇവിടെ ഉന്നയിച്ചത്. 2019-20 ലെ 25087 ടൺ മത്സ്യമാണ് ഉൽപ്പാദിപ്പിച്ചത്. 2020-21-ൽ അത് 36923 ടൺ ആയി വർദ്ധിച്ചു. 5 വർഷംകൊണ്ട് ഒരു ലക്ഷം ടൺ മത്സ്യം ഉൽപ്പാദിപ്പിക്കാൻ വേണ്ടിയുള്ള പദ്ധതികളാണ് ആവിഷ്കരിച്ച് നടപ്പിലാക്കുകയെന്നതാണ് ഈ സർക്കാരിന്റെ ലക്ഷ്യം. ഇതിൽ ഏറ്റവും പ്രധാനപ്പെട്ട ഒരു പ്രശ്നം മത്സ്യകൃഷിക്കാവശ്യമായ സീഡ് ഉൽപ്പാദനത്തിനുള്ള ഹാച്ചറികളുടെ കുറവാണ്. എല്ലാ ഹാച്ചറികളും ഇതിനോടകംതന്നെ സന്ദർശിച്ചുകഴിഞ്ഞു. മത്സ്യകൃഷിയുടെ സാധ്യതയനുസരിച്ചുള്ള ഹാച്ചറികൾ ആ നിലയ്ക്ക് ഇപ്പോൾ എത്തിയിട്ടില്ല. പുതിയതായി ഹാച്ചറികൾ നിർമ്മിക്കുകയും തദ്ദേശീയമായ മത്സ്യക്കുഞ്ഞുങ്ങൾ ഉൽപ്പാദിപ്പിക്കുന്ന കേന്ദ്രങ്ങളായി ആ ഹാച്ചറികളെ മാറ്റുകയും വേണം. വരാൽ, നാടൻ മുഷി, കല്ലേമുട്ടി, കാരി ഇങ്ങനെയുള്ള മത്സ്യക്കുഞ്ഞുങ്ങളെ ഉൽപ്പാദിപ്പിക്കാൻ കഴിയുന്ന....., തദ്ദേശീയ മത്സ്യങ്ങൾക്കാണ് ആൾക്കാർക്ക് ഏറ്റവും കൂടുതൽ താൽപ്പര്യമുള്ളത്. അതിനനുസരിച്ചുള്ള കാർപ്പ് മത്സ്യങ്ങൾ വ്യാപകമായി ഉൽപ്പാദിപ്പിക്കുന്നുണ്ട്. ഈ മത്സ്യക്കുഞ്ഞുങ്ങളെ ഉൽപ്പാദിപ്പിക്കാനുള്ള ഹാച്ചറികൾ വളരെ പ്രധാനമാണ്. അതിനുവേണ്ടി ഏതാണ്ട് 87.58 കോടി രൂപയുടെ പ്രവൃത്തികൾ നടന്നുവരുന്നുണ്ട്. വീണ്ടും 10

കോടി രൂപയുടെ ഭരണാനുമതി കൊടുത്തുകഴിഞ്ഞു. 5 വർഷം കൊണ്ട് കേരളത്തിന് ആവശ്യമായ മുഴുവൻ മത്സ്യവിത്ത് ഉൽപ്പാദിപ്പിക്കാൻ കഴിയുമെന്നാണ് വിശ്വസിക്കുന്നത്. രണ്ടാമത്തെ കാര്യം, ഗുണനിലവാരമുള്ള മത്സ്യവിത്ത് ഉൽപ്പാദിപ്പിക്കുകയെന്നതാണ്. അതിനായി സംസ്ഥാനത്ത് ആദ്യമായി അക്വാട്ടിക് അനിമൽ ഹെൽത്ത് സെന്റർ സ്ഥാപിക്കുകയാണ്. അത് സ്ഥാപിക്കുന്നതോടുകൂടി സംസ്ഥാനത്ത് രോഗ നിയന്ത്രണമുണ്ടാകുന്ന, ഗുണനിലവാരമുള്ള മത്സ്യവിത്ത് ഉൽപ്പാദിപ്പിക്കാൻ കഴിയും. ഗവൺമെന്റിന്റെ ലക്ഷ്യമെന്നു പറയുന്നത് ഉൾനാടൻ മത്സ്യകൃഷി പ്രോത്സാഹിപ്പിക്കുകയെന്നത് തന്നെയാണ്. കടലിലെ മത്സ്യത്തിന്റെ വരവിൽ കുറവ് സംഭവിച്ചിട്ടുണ്ടെന്നുള്ള വസ്തുത നമുക്കെല്ലാം അറിയാം. അതുകൊണ്ട് ഉൾനാടൻ മത്സ്യസമ്പത്ത് വർദ്ധിപ്പിക്കുകയും മത്സ്യ ഉപോല്പന്നങ്ങൾ ഉപയോഗപ്പെടുത്തിക്കൊണ്ടുള്ള തൊഴിൽ സാധ്യതകൾ നടപ്പിലാക്കുന്നതിനുള്ള വലിയൊരു പ്രവർത്തനം അടുത്ത പഞ്ചവത്സര പദ്ധതിയിലൂടെ തയ്യാറാകുന്നുണ്ട്, തീർച്ചയായും ഗവൺമെന്റ് ലക്ഷ്യമിടുന്ന രീതിയിൽ കേരളത്തിലെ എല്ലാ കുളങ്ങളും ഇതിനായി ഉപയോഗിക്കുന്നതാണ്. അതിനാണ്, എവിടെയെല്ലാം ജലാശയങ്ങൾ ഉണ്ടോ അവിടെയെല്ലാം മത്സ്യകൃഷി അവലംബിക്കുന്നത്. ഇതിനായി 8500 ഓളം കുളങ്ങൾ ഐഡന്റിഫൈ ചെയ്തിട്ടുണ്ട്, അതുകൂടാതെ പഞ്ചായത്തിന്റെ കുളങ്ങൾ

ഐഡന്റിഫൈ ചെയ്തിട്ടുണ്ട്, ഇപ്പോൾ നദികൾ കുട്ടംപേരൂർ ആറ്, ആലപ്പുഴ എ.എസ്. കനാൽ ഇങ്ങനെയുള്ള തോടുകൾ, കനാലുകൾ ഒക്കെ ഐഡന്റിഫൈ ചെയ്തിട്ടുണ്ട് ഇവിടെയെല്ലാം മത്സ്യകൃഷി തുടങ്ങുന്നതിനുവേണ്ടിയുള്ള പദ്ധതികൾ ആവിഷ്കരിച്ചിട്ടുണ്ട്. കേരളത്തിലെ 4 റിസർവോയറുകളിൽ ഇപ്പോൾ കൂട് കൃഷി ആരംഭിച്ചു കഴിഞ്ഞു. ബാക്കിയുള്ള 8 ഓളം റിസർവോയറുകളിൽ മത്സ്യകൃഷി നിക്ഷേപിച്ചു കഴിഞ്ഞു. എല്ലാ റിസർവോയറുകളിലും വനംവകുപ്പും, ഇലക്ട്രിസിറ്റി ബോർഡുമായും ചർച്ച ചെയ്ത് മത്സ്യകൃഷി നടത്തുന്നതിനുവേണ്ടി ആലോചിക്കുന്നുണ്ട്. അങ്ങനെ എവിടെയെല്ലാം ജലാശയമുണ്ടോ അവിടെയെല്ലാം മത്സ്യകൃഷി നടത്തി കേരളത്തിന്റെ മത്സ്യസമ്പത്ത് വർദ്ധിപ്പിക്കാൻ വേണ്ടിയുള്ള ഒരു വലിയ പ്രവർത്തനം ഗവൺമെന്റ് ആരംഭിച്ചിട്ടുണ്ടെന്ന് പറയാൻ ആഗ്രഹിക്കുന്നു.

ശ്രീ. പി. ഉബൈദുള്ള: സർ, ഫിഷറീസ് വകുപ്പ് കർഷകർക്ക് മത്സ്യകൃഷിയിലുള്ള നൽകുമ്പോൾ അവർക്ക് ആവശ്യമായ മത്സ്യത്തീറ്റ കൂടി നൽകണം. ഉൾനാടൻ മത്സ്യത്തിന്റെ മാർക്കറ്റിംഗ് വലിയൊരു പ്രശ്നമാണ്. കരിമീൻ പോലുള്ള മത്സ്യങ്ങൾ മത്സ്യഫെഡ് സ്വീകരിക്കും. മത്സ്യഫെഡ് ഉൾനാടൻ മത്സ്യം കൂടി സ്വീകരിക്കാനുള്ള നടപടി ഉണ്ടാകണം. എല്ലാ വർഷവും ഫിഷറീസ് വകുപ്പിന്റെ കീഴിൽ നദികളിൽ പോയി ഞങ്ങൾ ഉദ്ഘാടനം

ചെയ്യാറുണ്ട്, ലക്ഷക്കണക്കിന് മീൻ കുഞ്ഞുങ്ങളെ നദിയിൽ നിക്ഷേപിക്കുകയാണ്. നമ്മൾ ഉദ്ഘാടനം ചെയ്ത് പോരുകയല്ലാതെ പിന്നെ അടുത്ത വർഷത്തേക്ക് ആ മത്സ്യക്കുഞ്ഞുങ്ങൾ വളർച്ച പ്രാപിക്കുന്നുണ്ടോ, അതിൽ നിന്ന് നമുക്ക് ഉൽപ്പാദനം ലഭിക്കുന്നുണ്ടോ, അതു സംബന്ധിച്ച് കൃത്യമായ പരിശോധന നടക്കുന്നുണ്ടോ എന്ന കാര്യം കൂടി പരിശോധിക്കണം. അല്ലെങ്കിൽ അതിനുള്ള സംവിധാനമുണ്ടാക്കുമോ എന്നതാണ് എന്റെ ചോദ്യം.

ശ്രീ. സജി ചെറിയാൻ: സർ, ഫീഡിന്റെ ഫാക്ടറി വിജയകരമാകില്ലെന്നുള്ള നിഗമനമാണ് ഗവൺമെന്റിനുള്ളത്, കാരണം അസംസ്കൃത വസ്തുക്കൾ മറ്റ് സംസ്ഥാനങ്ങളിൽ നിന്ന് കൊണ്ടുവന്ന് നമ്മൾ ഇവിടെ ഉൽപ്പാദിപ്പിക്കുമ്പോൾ ആ ഫീഡ് വളരെ വില കുറച്ച് കൃഷിക്കാർക്ക് കൊടുക്കാൻ കഴിയാത്തൊരു സാഹചര്യം കേരളത്തിൽ ഉണ്ട്. എങ്കിലും ആദ്യത്തെ ഒരു ഫീഡ് ഫാക്ടറി കേരളത്തിൽ ആരംഭിക്കാൻ തീരുമാനിച്ചു. അതൊരു പരീക്ഷണാടിസ്ഥാനത്തിൽ തുടങ്ങിയിട്ട് അത് തുടർന്ന് പോകണോ വേണ്ടയോ എന്ന കാര്യത്തെക്കുറിച്ച് ആലോചിക്കാം. രണ്ടാമത്, അങ്ങ് പറഞ്ഞത് നദികളിലെ മത്സ്യക്കുഞ്ഞുങ്ങളെ നിക്ഷേപിക്കുന്നതാണ്, അത് നിർത്താൻ തീരുമാനിച്ചു. കാരണം 10 ശതമാനം പോലും ഇടുന്ന കുഞ്ഞുങ്ങളെ തിരിച്ച് കിട്ടുന്നില്ല. അതിന്റെയൊരു കണക്ക് എടുത്തു, ഇപ്പോൾ കൊടുത്തിരിക്കുന്ന നിർദ്ദേശം മത്സ്യക്കുഞ്ഞുങ്ങൾ സാമാന്യം

വളർച്ചയായതിനുശേഷം നദികളിൽ നിക്ഷേപിച്ചാൽ മതി. രണ്ട്, ഈ പറയുന്ന ഹാച്ചറികളിൽ പോയതിന്റെ അടിസ്ഥാനത്തിൽ നമ്മൾ കണ്ടെത്തിയ നിഗമനം മത്സ്യക്കുഞ്ഞുങ്ങളെ നിക്ഷേപിക്കുമ്പോൾ അതിന് ജനകീയ ഓഡിറ്റ് ഇല്ല, എത്ര മത്സ്യക്കുഞ്ഞുങ്ങളെ ഉൽപ്പാദിപ്പിക്കുന്നുവെന്ന് അവർ പറയുന്ന കണക്കാണ് നമ്മൾ കേൾക്കുന്നത്. അതുകൊണ്ട് ജനകീയ ഓഡിറ്റ് വേണം. ബഹുമാനപ്പെട്ട എം.എൽ.എ. മാർ ചെയർമാൻമാർ ആയിട്ടുള്ള ഹാച്ചറി കമ്മിറ്റികൾ തന്നെ കോൺസ്റ്റിറ്റ്യൂട്ട് ചെയ്യാൻ തീരുമാനിച്ചിട്ടുണ്ട്. അവരുടെ അംഗീകാരം കിട്ടുന്നതനുസരിച്ച് മാത്രമേ ഇനിയും നടപ്പിലാക്കാൻ ഉദ്ദേശിക്കുന്നുള്ളൂ. പഴയതുപോലെ നദികളിൽ മത്സ്യക്കുഞ്ഞുങ്ങളെ നിക്ഷേപിക്കുന്ന പരിപാടി നിർത്താൻ തീരുമാനിച്ചിട്ടുണ്ട്. മൂന്നാമത്തെ ചോദ്യം, മാർക്കറ്റിംഗിനെ സംബന്ധിച്ച് മത്സ്യഫെഡ് ഇപ്പോൾ സ്റ്റാളുകൾ ആരംഭിക്കുന്നുണ്ട്. മത്സ്യ ഉപോല്പന്നങ്ങളുടെ സ്റ്റാളുകൾ, ഏതാണ്ട് 20 എണ്ണത്തോളം ഉൽപ്പന്നങ്ങൾ ഉൽപ്പാദിപ്പിക്കുന്ന സ്റ്റാളുകൾ സ്റ്റാർട്ട് ചെയ്തു കഴിഞ്ഞു. എക്സ്പോർട്ടിംഗിനെക്കുറിച്ച് ആലോചിക്കുന്നുണ്ട്, കേരളത്തിലെ തദ്ദേശീയ മാർക്കറ്റുകളിലും, ഇന്ത്യൻ മാർക്കറ്റുകളിലും, വിദേശ മാർക്കറ്റുകളിലും കേരളത്തിന്റെ രൂപീകരണമായിട്ടുള്ള മത്സ്യം കൊടുക്കുകയെന്നത് സംബന്ധിച്ചുള്ള ഒരു കൃത്യമായ മാർക്കറ്റിംഗ് സ്ട്രാറ്റജി ഗവൺമെന്റ് പ്ലാൻ ചെയ്യുന്നുണ്ട്. തീർച്ചയായും ആ കാര്യത്തിൽ യാതൊരു

ആശങ്കയും വേണ്ട. നല്ല നിലയിൽ പ്രവർത്തനങ്ങൾ മുന്നോട്ട് പോകുമെന്നാണ് പ്രതീക്ഷിക്കുന്നത്.

ശ്രീ. എ. കെ. എം. അഷറഫ്: സർ, കടലിലെ മത്സ്യസമ്പത്ത് കുറഞ്ഞ് വരികയും ശുദ്ധമായ മത്സ്യത്തിന് ആവശ്യക്കാർ ഏറുകയും ചെയ്യുന്ന കാലത്ത് ഉൾനാടൻ മത്സ്യസമ്പത്ത് വർദ്ധിപ്പിക്കേണ്ടതായിട്ടുണ്ട്. അതിന് പ്രോത്സാഹനം നൽകുന്ന വിവിധ പദ്ധതികൾ സർക്കാർ ആവിഷ്കരിക്കുന്നുണ്ടെങ്കിലും താഴെക്കിടയിൽ പ്രതിഫലിക്കുന്നത് കുറഞ്ഞരീതിയിലാണ്. സംസ്ഥാനത്തിന്റെ ഭൂ വിസ്തൃതിയിൽ നല്ലൊരു ഭാഗം ചെങ്കൽ പ്രദേശങ്ങളാണ് ഇവിടങ്ങളിൽ പ്രകൃതി തന്നെ കനിഞ്ഞു നൽകിയ നീരുറവകളാണ്, പള്ളങ്ങൾ അഥവാ ചിറകൾ. ഈ ചിറകൾ കയ്യേറ്റം കൊണ്ടും മണ്ണടിഞ്ഞതുമൂലവും നാമാവശേഷമായിക്കൊണ്ടിരിക്കുകയാണ്. ഇത്തരം ചിറകൾ നവീകരിച്ച് തദ്ദേശഭരണ സ്ഥാപനങ്ങളുടെ സഹകരണത്തോടെ മത്സ്യക്കുഞ്ഞുങ്ങളെ നിക്ഷേപിച്ച് വാർഷിക വിളവെടുപ്പ് നടത്തി ശുദ്ധമായ മത്സ്യം ലഭ്യമാക്കാനും പ്രാദേശിക സാമ്പത്തിക വികസനം സാധ്യമാക്കാനും സർക്കാർ നടപടി സ്വീകരിക്കുമോ?

ശ്രീ. സജി ചെറിയാൻ: സർ, ഇതുസംബന്ധിച്ച് തദ്ദേശസ്വയംഭരണ വകുപ്പുമായിട്ടും സഹകരണ വകുപ്പുമായിട്ടും ചർച്ച നടത്താൻ തീരുമാനിച്ചിട്ടുണ്ട്. തദ്ദേശസ്വയംഭരണ വകുപ്പിന്റെ സഹായം ഈ പറയുന്ന സ്ഥലങ്ങളിൽ

അതായത്, മണ്ണെടുത്ത് മാറ്റിയ സ്ഥലങ്ങളിൽ വെള്ളക്കെട്ടുണ്ട് അവിടെ മത്സ്യകൃഷി ചെയ്യാൻ അവരുടെ സഹായം വേണം. കുളങ്ങളിൽ കൃഷി ചെയ്യാൻ അവരുടെ സഹായം വേണം. പഞ്ചായത്ത് കുറച്ച് പൈസ വയ്ക്കേണ്ടതായിട്ടുണ്ട്, അതുമാത്രം കൊണ്ട് ഈ പ്രശ്നം തീരുന്നില്ല കാരണം ഫിഷറീസ് വകുപ്പിന്റെ സമ്പത്ത് കൊണ്ടു മാത്രം ഈ വിഷയം തീരുന്നില്ല. അപ്പോൾ പഞ്ചായത്തിന്റെ സഹകരണംകൂടി ആവശ്യമാണ്. അതിനായി മീറ്റിംഗ് വിളിക്കാൻ തീരുമാനിച്ചിട്ടുണ്ട്. സഹകരണ വകുപ്പിന്റെ സഹായമെന്നു പറയുമ്പോൾ കൃത്യമായ ഗ്രൂപ്പുകളുണ്ടാക്കി സഹകരണ വകുപ്പിൽ നിന്നും ബാങ്കുകളിൽ നിന്നും അവർക്ക് തുക കൊടുക്കാനാവശ്യമായ ആലോചനയും നടത്തുന്നുണ്ട്. സംസ്ഥാനത്തിന്റെ പരിമിതമായ സമ്പത്തുകൊണ്ട് അതിനപ്പുറത്തേക്ക് മത്സ്യകൃഷി വ്യാപിപ്പിക്കുമ്പോൾ തീർച്ചയായും ബഹുമാനപ്പെട്ട അംഗം സൂചിപ്പിച്ച സ്ഥലങ്ങളിലേയ്ക്കും കൃഷി വ്യാപിപ്പിക്കാൻ സാധിക്കുന്ന വിധത്തിലുള്ള പ്ലാനാണ് തയ്യാറാക്കുന്നത്.

ശ്രീ. ടി. വി. ഇബ്രാഹിം: സർ, ഉൾനാടൻ മത്സ്യകൃഷി വമ്പിച്ച പ്രതിസന്ധിയാണ് നേരിട്ടുകൊണ്ടിരിക്കുന്നത്. എന്റെ തൊട്ടടുത്ത വീട്ടിൽ മത്സ്യകൃഷി നടത്തുന്ന കർഷകൻ അനുഭവിക്കുന്ന വേദന എനിക്കറിയാം. വലിയ തുക അതായത് കിലോയ്ക്ക് 60-70 രൂപ കൊടുത്താണ് മത്സ്യത്തീറ്റ വാങ്ങുന്നത്.

അങ്ങനെ മത്സ്യങ്ങൾ വളർന്നുപോലും ആ മത്സ്യങ്ങൾക്ക് മാർക്കറ്റിംഗ് ഇല്ല. അങ്ങനെയുള്ള പ്രതിസന്ധികൾ നേരിട്ടുകൊണ്ടിരിക്കുമ്പോൾ മത്സ്യകർഷകർക്ക് സബ്സിഡി കൊടുക്കുന്ന കാര്യങ്ങളും, ഉൾനാടൻ മത്സ്യകൃഷി നടത്തുന്നതിനാവശ്യമായി, തദ്ദേശഭരണ സ്ഥാപനങ്ങൾക്ക് അവർകൂടി ഉൾപ്പെട്ട് പ്രോജക്ടുകൾ എടുക്കണം. മത്സ്യത്തീറ്റയ്ക്കുടക്കം സബ്സിഡി കൊടുത്തുകൊണ്ട് ഇവരെ പ്രോത്സാഹിപ്പിക്കുന്നതിനുവേണ്ടി എന്തെല്ലാം നടപടികളാണ് ഫിഷറീസ് ഡിപ്പാർട്ടുമെന്റ് നടപ്പിലാക്കുന്നത്;

ശ്രീ. സജി ചെറിയാൻ:സർ, 2021-22 വർഷം 98 കോടി രൂപ ഉൾനാടൻ മത്സ്യകൃഷിക്കുവേണ്ടി മാത്രം സബ്സിഡിയായി അനുവദിച്ചിട്ടുണ്ട്. അർദ്ധ, ഊർജ്ജിത, ശുദ്ധജല മത്സ്യകൃഷി അതിന് 17.70 കോടി രൂപയാണ് അനുവദിച്ചിട്ടുള്ളത്. സ്വകാര്യകുടുംബങ്ങളിലെ വിശാല കാർപ്പ് മത്സ്യകൃഷി 85 ലക്ഷം രൂപ, ഇങ്ങനെ ഓരോന്നായിട്ട് 19 ഇനങ്ങളിലായി ഏതാണ്ട് 7270 ലക്ഷത്തോളം രൂപ നമുക്ക് ഇതിനകം ചെലവഴിക്കാൻ കഴിഞ്ഞിട്ടുണ്ട്. ഈ ഇനത്തിൽ 40 ശതമാനമാണ് സബ്സിഡിയായി കൊടുത്തത്. ബയോഫ്ലോക്ക് ഉപയോഗപ്പെടുത്തിക്കൊണ്ടുള്ള കൃഷിക്കാർക്ക് ചെറിയ മിസ്സേക്കുകൾ സംഭവിച്ചിട്ടുണ്ട്. അതുകൊണ്ടാണ് മത്സ്യകൃഷിക്കാർക്ക് പ്രയാസം നേരിടേണ്ടിവരുന്നത്. കുറച്ചുകൂടി ശാസ്ത്രീയമായി മത്സ്യകൃഷിയെ

ഊർജ്ജിതപ്പെടുത്തേണ്ടതുണ്ട്. ഉൾനാടൻ മത്സ്യമേഖലയിലെ കൃഷിയിൽ കഴിഞ്ഞ 5 വർഷമായി വലിയ പുരോഗതിയാണ് ഉണ്ടായിട്ടുള്ളത്. അതിന്റെ കണക്ക് ഞാൻ പറയാം ഉൽപ്പാദനശേഷിയിൽ 7 കോടിയോളം ലക്ഷം കുഞ്ഞുങ്ങളുടെ ഉൽപ്പാദനശേഷി വർദ്ധിച്ചു. അതായത്, 2.20 ആയിരുന്നു അത് വളരെ കൂടി. ഉൽപ്പാദനത്തിൽ വന്നിരിക്കുന്ന ഈ വർദ്ധനവ് അതിന്റെ ഭാഗമായി മത്സ്യ സമ്പത്തിനും വർദ്ധനവ് വന്നിട്ടുണ്ട്. നല്ല നിലയിൽ ഗവൺമെന്റ് ഉൾനാടൻ മത്സ്യകൃഷിക്കുവേണ്ടി സബ്സിഡി കൊടുക്കുന്നുണ്ട്. ഒറ്റപ്പെട്ട ഏതെങ്കിലും കേസ് ഉണ്ടെങ്കിൽ അക്കാര്യം ശ്രദ്ധയിൽപ്പെടുത്തിയാൽ പരിഹാരം കാണാൻ പറ്റും.

മി. സ്റ്റീക്കർ: ഓർഡർ...ഓർഡർ.... ചോദ്യോത്തര സമയം കഴിഞ്ഞു.

(ചോദ്യോത്തരസമയം കഴിഞ്ഞു)

അനുബന്ധം 1

നക്ഷത്രചിഹ്നമിട്ട 62-ാം നമ്പർ ചോദ്യത്തിനുള്ള

ഉത്തരം

(vii) മനുഷ്യ-വന്യജീവി സംഘർഷം ലഘൂകരിക്കുന്നതിന് പൊതുജന പങ്കാളിത്തത്തോടെ നടപടികൾ സ്വീകരിക്കുന്നതിനായി തദ്ദേശീയരും ജനപ്രതിനിധികളും വനം ഉദ്യോഗസ്ഥരും ചേർന്നുള്ള 246 ജനജാഗ്രതാ സമിതികൾ രൂപീകരിച്ചിട്ടുണ്ട്.

(viii) കേന്ദ്ര സർക്കാരിന്റെയും സംസ്ഥാന സർക്കാരിന്റെയും സഹായത്തോടെ നടപ്പാക്കുന്ന പദ്ധതികളിൽപ്പെടുത്തി വന്യജീവികളുടെ ആവാസവ്യവസ്ഥ അഭിവൃദ്ധിപ്പെടുത്തുന്നതിന് മണ്ണ് ജലസംരക്ഷണ പ്രവർത്തികൾ, ചെക്ക് ഡാമുകളുടെ നിർമ്മാണം, തദ്ദേശീയമല്ലാത്ത കളകളുടെ നിർമ്മാർജ്ജനം, വനത്തിനകത്ത് ജലലഭ്യത ഉറപ്പുവരുത്തുന്നതിന് കുളങ്ങളുടെ നിർമ്മാണം, പുനരുദ്ധാരണം തുടങ്ങിയവ നടത്തിവരുന്നുണ്ട്.

(ix) വന്യജീവികൾക്കും അവയുടെ ആവാസവ്യവസ്ഥയ്ക്കും ദോഷകരമായി ഭവിക്കുന്ന കാട്ടുതീ തടയുന്നതിനായി വനമേഖലകളിലും വനാതിർത്തി പങ്കിടുന്ന ജനവാസ മേഖലകളിലും കാട്ടുതീ പ്രതിരോധ പ്രവർത്തനങ്ങൾ നടത്തുന്നുണ്ട്.

(x) കാട്ടുപന്നികൾ ജനവാസ മേഖലയിലും കൃഷിയിടങ്ങളിലും നാശം വരുത്തുകയും മനുഷ്യർക്ക് പരിക്ക്, ജീവഹാനി എന്നിവ ഉണ്ടാക്കുന്ന സാഹചര്യത്തിൽ അവയെ ഉപാധികളോടെ വെടിവെച്ച് കൊല്ലുന്നതിനും, നശിപ്പിക്കുന്നതിനും 18-05-2020-ലെ സ.ഉ. (സാധാ) നം. 111/2020/വനം, 11-01-2021-ലെ സ.ഉ. (സാധാ) നം. 5/2021/വനം, 28-01-2021-ലെ സ.ഉ. (സാധാ) നം. 25/2021/വനം എന്നിവ പ്രകാരം ഉത്തരവ് പുറപ്പെടുവിച്ചിട്ടുണ്ട്.

സ.ഉ. (സാധാ) നം. 159/2021/വനം തീയതി 29-05-2021 പ്രകാരം മേൽ ഉത്തരവുകളുടെ കാലാവധി 17-05-2022 വരെ ദീർഘിപ്പിച്ച് നൽകിയിട്ടുണ്ട്. ഈ സർക്കാർ അധികാരത്തിൽ വന്നതിനുശേഷം 30-09-2021 വരെയുള്ള കാലയളവിൽ വനം വകുപ്പ് തന്നെ മുൻകയ്യെടുത്ത് കൃഷിഭൂമികളിലെ 418 കാട്ടുപന്നികളെ കൊന്നിട്ടുണ്ട്.

(xi) വന്യജീവി ആക്രമണംമൂലം കൃഷിനാശം സംഭവിച്ച കർഷകർക്ക് 08-01-2015-ലെ സ.ഉ. നം. (കൈ) 2/2015/വനം, 05-04-2018-ലെ സ.ഉ. നം. (കൈ) 17/2018/വനം എന്നീ ഉത്തരവുകൾ പ്രകാരം നഷ്ടപരിഹാരം നൽകി വരുന്നുണ്ട്.

(xii) വന്യജീവി ആക്രമണംമൂലം ജീവഹാനി, പരിക്ക്, സ്വത്തുനാശം, അംഗവൈകല്യം എന്നിവ ഉണ്ടാകുന്നവർക്ക് 05-04-2018-ലെ സ.ഉ.നം. (കൈ) 17/2018/വനം എന്ന ഉത്തരവ് പ്രകാരം നഷ്ടപരിഹാരം നൽകി വരുന്നുണ്ട്.

(xiii) വന്യമൃഗശല്യം രൂക്ഷമായ പ്രദേശങ്ങളിലെ ഫോറസ്റ്റ് സെറ്റിൽമെന്റുകളിലെ താമസക്കാരെ സ്വയംസന്നദ്ധ പുനരധിവാസ പദ്ധതി

പ്രകാരം കാടിന് പുറത്തേയ്ക്ക് പുനരധിവസിപ്പിക്കുന്നതിനും നടപടി സ്വീകരിച്ചുവരുന്നുണ്ട്.

(ബി) വന്യജീവി ആക്രമണം തടയാൻ മാസ്റ്റർ പ്ലാൻ തയ്യാറാക്കിയിട്ടുണ്ട്. വിശദാംശം ചുവടെ ചേർക്കുന്നു:-

സംസ്ഥാനത്ത് വർദ്ധിച്ചുവരുന്ന മനുഷ്യ-വന്യജീവി സംഘർഷം ലഘൂകരിക്കുന്നതിനായി വിശദമായ ഒരു കർമ്മപദ്ധതി തയ്യാറാക്കുന്നതിന് പ്രിൻസിപ്പൽ ചീഫ് കൺസർവേറ്റർ (വൈൽഡ് ലൈഫ്) & ചീഫ് വൈൽഡ് ലൈഫ് വാർഡൻ നിർദ്ദേശം നൽകുകയും, അതിൻപ്രകാരം സംസ്ഥാനത്ത് ഉയർന്ന തോതിൽ മനുഷ്യ-വന്യജീവി സംഘർഷം നിലനിൽക്കുന്ന മേഖലകൾ കണ്ടെത്തി, നിലവിൽ ഇത്തരം സംഘർഷങ്ങൾ നേരിടുന്നതിനായി അനുവർത്തിച്ചുവരുന്ന പ്രതിരോധ പരിഹാര മാർഗ്ഗങ്ങൾ വിശകലനം ചെയ്ത്, മനുഷ്യ-വന്യജീവി സംഘർഷം ലഘൂകരിക്കുന്നതിനായി വിശദമായ ഒരു കർമ്മപദ്ധതി തയ്യാറാക്കുന്നതിന് പെരിയാർ, പറമ്പിക്കുളം ട്രൈഗർ കൺസർവേഷൻ ഫൗണ്ടേഷനുകളെ പ്രിൻസിപ്പൽ ചീഫ് കൺസർവേറ്റർ (വൈൽഡ് ലൈഫ്) & ചീഫ് വൈൽഡ് ലൈഫ് വാർഡൻ ചുമതലപ്പെടുത്തുകയുണ്ടായി. വെബ്സൈറ്റ്, പത്രങ്ങൾ, റേഡിയോ

എന്നിവയിലൂടെ പൊതുജനാഭിപ്രായം തേടുകയും, 1600-ഓളം അഭിപ്രായങ്ങൾ വനം വകുപ്പിൽ രേഖാമൂലം ലഭ്യമാവുകയും ചെയ്തു. വിശദമായ പഠനങ്ങളുടെയും ബഹുമാനപ്പെട്ട എം.പിമാർ, എം.എൽ.എമാർ, ഇതര ജനപ്രതിനിധികൾ, ശാസ്ത്രജ്ഞർ, കർഷക സംഘടനകൾ, പൊതുജനങ്ങൾ തുടങ്ങിയവരിൽനിന്നും ലഭിച്ച അഭിപ്രായങ്ങളുടെയും ഉദ്യോഗസ്ഥതല ചർച്ചകളുടെയും അടിസ്ഥാനത്തിൽ 5 വർഷത്തേയ്ക്കുള്ള ഒരു സമഗ്ര പദ്ധതി തയ്യാറാക്കി സർക്കാരിൽ ലഭ്യമായിട്ടുണ്ട്. താഴെ പറയുന്ന പ്രവർത്തനങ്ങളാണ് ഈ പദ്ധതിയിൽ വിഭാവനം ചെയ്തിട്ടുള്ളത്. ആയത് സർക്കാർ വിശദമായി പരിശോധിച്ച് വരുന്നു.:-

(i) വന്യജീവികൾ മനുഷ്യരുടെ വാസസ്ഥലങ്ങളിലേയ്ക്കും കൃഷിയിടങ്ങളിലേയ്ക്കും പ്രവേശിക്കുന്നത് തടയുന്നതിനായി പ്രതിരോധ സംവിധാനങ്ങൾ നിർമ്മിക്കുക.

(ii) മനുഷ്യനും-വന്യജീവികളും തമ്മിലുള്ള സംഘർഷം ഒഴിവാക്കുന്നതിന് മുൻകൂർ മുൻനിശ്ചയിച്ച് സംവിധാനമടക്കമുള്ള നൂതന മാർഗ്ഗങ്ങൾ നടപ്പിലാക്കുക.

(iii) മനുഷ്യ-വന്യജീവി സംഘർഷം ലഘൂകരിക്കുന്നതിനായി ഫലപ്രദമായ അടിസ്ഥാന സൗകര്യങ്ങളും, മാനവ-വിഭവശേഷിയും വികസിപ്പിക്കുക.

(iv) വന്യജീവിമൃഗമുള്ള നാശനഷ്ടത്തിന് നഷ്ടപരിഹാരം, വിള ഇൻഷുറൻസ്, ലൈഫ് ഇൻഷുറൻസ്, എക്സ്-ഗ്രേഷ്യ എന്നിവ നടപ്പിൽ വരുത്തുക.

(v) ലൈൻ ഡിപ്പാർട്ട്മെന്റുകളുടെ സേവനം ഉപയോഗപ്പെടുത്തുക.

(vi) ജനപങ്കാളിത്തത്തോടെയുള്ള നടപടികൾ ശക്തിപ്പെടുത്തുക.

(vii) പുൽമേടുകളും ജലസ്രോതസുകളുമുൾപ്പെടെയുള്ള ആവാസ വ്യവസ്ഥ മെച്ചപ്പെടുത്തി വനത്തിനുള്ളിൽ ഭക്ഷണവും വെള്ളവും ലഭ്യമാക്കുക.

(viii) സംഘർഷം കുറയ്ക്കുന്നതിനുകുന്ന അവബോധം സൃഷ്ടിക്കുന്നതിന് പരിശീലനങ്ങളും ഗവേഷണങ്ങളും നടത്തുക.

(സി) പരിശോധിക്കുന്നതാണ്. മനുഷ്യ-വന്യജീവി സംഘർഷം ലഘൂകരിക്കുന്നതിന് വനാതിർത്തി പങ്കിടുന്ന പഞ്ചായത്തുകളിൽ തദ്ദേശീയരും ജനപ്രതിനിധികളും വനഉദ്യോഗസ്ഥരും ചേർന്നുള്ള

ജനജാഗ്രതാ സമിതികൾ 07-02-2017-ലെ സ.ഉ. (സാധാ) നം. 51/2017/വനം പ്രകാരം രൂപീകരിച്ച് 2017 മുതൽ പ്രവർത്തിച്ച് വരുന്നുണ്ട്. ഗ്രാമ പഞ്ചായത്ത് പ്രസിഡൻ്റ്/മുനിസിപ്പൽ ചെയർപേഴ്സൺ അധ്യക്ഷനും, ഗ്രാമ പഞ്ചായത്ത് വൈസ് പ്രസിഡൻ്റ്/മുനിസിപ്പൽ വൈസ് ചെയർപേഴ്സൺ ഉപാധ്യക്ഷനും ജില്ലാ പഞ്ചായത്ത് മെമ്പർ, ബ്ലോക്ക് പഞ്ചായത്ത് മെമ്പർ എന്നിവർ അംഗങ്ങളുമായ 246 ജനജാഗ്രതാ സമിതികൾ നിലവിൽ സംസ്ഥാനത്ത് രൂപീകരിച്ചിട്ടുണ്ട്. ജനജാഗ്രതാ സമിതികൾക്ക് മനുഷ്യ-വന്യജീവി സംഘർഷം കുറയ്ക്കുന്നതിലുള്ള ഉത്തരവാദിത്തങ്ങളും കടമകളും ചുവടെ ചേർക്കുന്നു:-

- (i) വന്യജീവി ആക്രമണമുണ്ടാകുന്ന മേഖലകളിൽ വനം വകുപ്പിൻ്റെ ജനകീയ മുഖമായി പ്രവർത്തിച്ച് ജനങ്ങളെ സഹായിക്കുക.
- (ii) പ്രദേശത്തിന് ഏറ്റവും യോജിച്ച പ്രതിരോധ മാർഗ്ഗങ്ങളെക്കുറിച്ച് വനം വകുപ്പിനെ അറിയിക്കുക.
- (iii) മൂന്ന് മാസത്തിലൊരിക്കൽ യോഗം കൂടി വേണ്ട ശിപാർശകൾ വനം വകുപ്പ് ഡിവിഷണൽ ഫോറസ്റ്റ് ഓഫീസർക്ക് നൽകുക.

(iv) നിലവിൽ നിർമ്മിച്ചിട്ടുള്ള ഫെൻസിംഗ് ഉൾപ്പെടെയുള്ള പ്രതിരോധ മാർഗ്ഗങ്ങൾക്ക് കേടുപാടുകൾ സംഭവിച്ചിട്ടുണ്ടെങ്കിൽ ആ വിവരം ബന്ധപ്പെട്ട റെയിഞ്ച് ഫോറസ്റ്റ് ഓഫീസറെ അറിയിക്കുകയും കമ്മിറ്റിയിൽ ചർച്ചചെയ്ത് പരിഹാര മാർഗ്ഗങ്ങൾ നിർദ്ദേശിക്കുകയും ചെയ്യുക.

(v) വന്യജീവി ആക്രമണമുണ്ടാകുന്നപക്ഷം സ്ഥലത്തെത്തി വേണ്ട നടപടികൾ സ്വീകരിക്കാൻ വനം വകുപ്പിനെ സഹായിക്കുക.

(vi) വനാതിർത്തി പങ്കിടുന്ന മേഖലകളിൽ വന്യജീവികളെ ആകർഷിക്കാത്ത തരത്തിലുള്ള കൃഷി ചെയ്യുന്നതിന് ജനങ്ങളിൽ അവബോധം സൃഷ്ടിക്കുന്ന വകുപ്പിന്റെ നടപടികളിൽ പങ്കാളികളാകുക.

(vi) വന്യജീവികൾ കാടിന് പുറത്തേയ്ക്ക് വരുന്നത് തടേശവാസികളെ മുൻകൂട്ടി അറിയിക്കുന്നതിനുള്ള എസ്.എം.എസ്. അലർട്ട് സിസ്റ്റം തുടങ്ങിയ സംവിധാനങ്ങളുടെ പ്രവർത്തനക്ഷമത ഉറപ്പ് വരുത്തുക.

ഈ സർക്കാർ അധികാരത്തിൽ വരുമ്പോൾ 204 ജനജാഗ്രതാ സമിതികളാണ് ഉണ്ടായിരുന്നത്. അവയുടെ എണ്ണം ഇപ്പോൾ 246 ആയി വർദ്ധിച്ചിട്ടുണ്ട്. ജനജാഗ്രതാ സമിതികൾ ഇതുവരെയും ഇല്ലാത്തതായ

വന്യജീവി ആക്രമണമുണ്ടാകുന്ന ഇതര മേഖലകളിലും ജനജാഗ്രതാ സമിതികൾ രൂപീകരിക്കുന്നതിനും മൂന്ന് മാസത്തിലൊരിക്കലെങ്കിലും സമിതികളുടെ യോഗം കൂടുന്നതിനുമുള്ള നടപടികൾ സ്വീകരിച്ചിട്ടുണ്ട്.

അനുബന്ധം 2

നക്ഷത്രചിഹ്നമിട്ട 63-ാം നമ്പർ ചോദ്യത്തിനുള്ള

ബി, സി പിരിവുകൾക്കുള്ള ഉത്തരം

(ബി) സംസ്ഥാനത്താകെ മത്സ്യകൃഷിക്കായി കാർപ്പ്, തിലാപ്പിയ, നാടൻ മത്സ്യഇനങ്ങൾ, പങ്കേഷ്യസ് ഉൾപ്പെടെ 17 കോടി മത്സ്യവിത്ത് നടപ്പുസാമ്പത്തിക വർഷം ആവശ്യമാണ്. എന്നാൽ ആവശ്യമായത്രയും മത്സ്യവിത്ത് ഇവിടെ ഉല്പാദിപ്പിക്കുന്നില്ല. മത്സ്യകൃഷിക്കാവശ്യമായ മത്സ്യവിത്തിന്റെ ഉൽപ്പാദനം വർദ്ധിപ്പിക്കുന്നതിനായി നിലവിലുള്ള ഹാച്ചറികളുടെ നവീകരണത്തിനും പുതിയവയുടെ നിർമ്മാണത്തിനും വിവിധ പദ്ധതികൾ നടപ്പിലാക്കി വരുന്നു. പുതിയ മത്സ്യവിത്ത് ഫാമുകൾ, ഹാച്ചറികൾ എന്നിവ സ്ഥാപിക്കൽ, നിലവിലുള്ളവയുടെ വികസനം എന്നിവയ്ക്കായി സംസ്ഥാന ബഡ്ജറ്റിൽ 2016-17 സാമ്പത്തിക വർഷം മുതൽ ഉൾനാടൻ മത്സ്യമേഖല വികസനത്തിൽ ഉൾപ്പെടുത്തി 50.4 കോടിയോളം രൂപയുടെയും ആർ.ഐ.ഡി.എഫ് - ൽ ഉൾപ്പെടുത്തി 37.54 കോടിയോളം രൂപയുടെയും

പദ്ധതികൾക്ക് ഭരണാനുമതി നൽകിയിട്ടുണ്ട്. ഫിഷ് സീഡ് ഫാമുകൾ, ഹാച്ചറികൾ, അക്വേറിയങ്ങൾ എന്നിവയുടെ നടപ്പു സാമ്പത്തിക വർഷത്തെ മത്സ്യക്കുഞ്ഞുല്പാദന പ്രവർത്തനങ്ങളോടനുബന്ധിച്ചുള്ള പ്രവർത്തനങ്ങൾക്കായി 900 ലക്ഷം രൂപയും ബജറ്റിൽ വകയിരുത്തിയിട്ടുണ്ട്.

(സി) മത്സ്യവിത്തുകളുടെ ഉൽപാദനത്തിൽ സ്വയംപര്യാപ്തത കൈവരിക്കുക എന്ന ലക്ഷ്യത്തോടെ പുതിയ മത്സ്യവിത്തു ഫാമുകൾ, ഹാച്ചറികൾ എന്നിവ സ്ഥാപിക്കൽ, നിലവിലുള്ളവയുടെ വികസനം എന്നിവയ്ക്കായി സംസ്ഥാന ബഡ്ജറ്റിൽ 2016-17 സാമ്പത്തിക വർഷം മുതൽ ഉൾനാടൻ മത്സ്യമേഖലയുടെ വികസനത്തിൽ ഉൾപ്പെടുത്തി 50.4 കോടിയോളം രൂപയുടെയും ആർ.ഐ.ഡി.എഫ്-ൽ ഉൾപ്പെടുത്തി 37.54 കോടിയോളം രൂപയുടെയും പദ്ധതികൾക്ക് ഭരണാനുമതി നൽകിയിട്ടുണ്ട്. ഫിഷ്സീഡ് ഫാമുകൾ, ഹാച്ചറികൾ, അക്വേറിയങ്ങൾ എന്നിവയുടെ നടപ്പു സാമ്പത്തികവർഷത്തെ മത്സ്യക്കുഞ്ഞുല്പാദന പ്രവർത്തനങ്ങളോടനുബന്ധിച്ചുള്ള പ്രവർത്തനങ്ങൾക്കായി 900 ലക്ഷം രൂപയും ബഡ്ജറ്റിൽ വകയിരുത്തിയിട്ടുണ്ട്. മത്സ്യവിത്തിന്റെ ഗുണനിലവാരം പരിശോധിക്കുന്നതിനും മത്സ്യരോഗ നിയന്ത്രണത്തിനും നിരോധിത ആന്റി ബയോട്ടിക്കുകളുടെ ഉപയോഗം ഒഴിവാക്കുന്നതിനും സംസ്ഥാനത്തുടനീളമായി അക്വാട്ടിക് ആനിമൽ ഹെൽത്ത് സെന്ററുകൾ

സ്ഥാപിക്കുന്നതിന് നടപടികൾ സ്വീകരിച്ചിട്ടുണ്ട്. 2016 ൽ കഴിഞ്ഞ സർക്കാർ അധികാരത്തിൽ വരുമ്പോൾ നിലവിലുണ്ടായിരുന്ന സർക്കാർ ഹാച്ചറികളുടെയും ഫാമുകൾക്കുടേയും ഉല്പാദനക്ഷമത 2.44 കോടി മത്സ്യവിത്തുകൾ മാത്രമായിരുന്നു. കൂടുതൽ അടിസ്ഥാന സൗകര്യങ്ങൾ സൃഷ്ടിച്ചുകൊണ്ടും നിലവിലുള്ള മത്സ്യവിത്ത് ഫാമുകൾക്കുടേയും ഹാച്ചറികളുടെയും ഉല്പാദനക്ഷമത വർദ്ധിപ്പിക്കുവാനും, പുതിയ ഹാച്ചറികളും മത്സ്യവിത്ത് ഫാമുകളും സ്ഥാപിക്കുവാനും വേണ്ട നടപടികൾ കൈക്കൊണ്ടതിന്റെ ഫലമായി മത്സ്യവിത്ത് ഹാച്ചറികളുടെ ഉല്പാദനക്ഷമത 7 കോടിയിൽ എത്തിക്കാൻ സാധിച്ചിട്ടുണ്ട്.